

జనశక్తి

విప్లవ కమ్యూనిస్టుల పత్రిక

సంపుటి : 52

సంచిక : 1

విజయవాడ

5-1-2019

పేజీలు : 24

వెల : రు. 10/-

ప్రజల మౌలిక సమస్యలను ప్రక్కదోవ పట్టించిన ఐదురాష్ట్రాల శాసనసభల ఎన్నికల ప్రచారం

ఇటీవలే ఐదు రాష్ట్రాల శాసనసభలకు ఎన్నికలు జరిగి నూతన ప్రభుత్వాలు అధికారంలోకి వచ్చాయి. ఈ సందర్భంగా ఆయా రాష్ట్రాలలో పాలక, ప్రతిపక్ష పార్టీల ఎన్నికల ప్రచారం, మినీ సార్వత్రిక ఎన్నికల ప్రచారాన్ని తలపించింది. మధ్యప్రదేశ్, రాజస్థాన్, మిజోరం, ఛత్తీస్ఘడ్, తెలంగాణ రాష్ట్రాలలో జరిగిన ఎన్నికలలో యధాప్రకారం డబ్బు, మద్యం, ఒకరిపై ఒకరు దిగజారి చేసుకునే నీచమైన ప్రచారాలు, కుల, మత, ప్రాంతీయ తత్వాలును రెచ్చగొట్టటంవంటి అన్ని దుర్మార్గమైన పద్ధతులనూ ఒకరిని మించి మరొకరు అనుసరించారు.

తెలంగాణ రాష్ట్రంలో కాంగ్రెస్, టిడిపి, బీజేఎస్, సిపిఐలతో కూడిన మహాకూటమి, సిపిఎం, ఇతర దళిత శక్తులతో కూడిన లెఫ్ట్ బహుజన ఫ్రంట్‌లతోపాటు అధికార పక్షంగావున్న టీఆర్ఎస్‌లు ఎన్నికలలో ప్రధానంగా పోటీపడ్డాయి. మహాకూటమి, టీఆర్ఎస్, బీజేపి నాయకులు ఎన్నికల ప్రచారంలో అసభ్య పదజాలాన్ని, నీచమైన దూషణలతో కూడిన ప్రచారం సాగించారు.

బీజేపి ప్రచారకర్తలు అందివచ్చిన ప్రతి అవకాశాన్ని ఉపయోగించుకొని మతతత్వ ప్రచారంతో ఎన్నికల వాతావరణాన్ని మార్చివేయటానికి ప్రయత్నించారు. భారతదేశంలో పాల ఉత్పత్తిదారుల సహకార యూనియన్‌ల వ్యవస్థాపకుడైన జోసెఫ్ కురియన్ శతజయంతి వేడుకల నిర్వహణకు సన్నాహాలు జరుగుతుండగా, బీజేపికి చెందిన పార్లమెంటు సభ్యుడు దిలీప్ సింఘానియా ఆయనపై ఆరోపణలు చేశాడు. జోసెఫ్ కురియన్ నాస్తికుడనే విషయం తెలిసి వుండి కూడా ఆదివాసీలను క్రిస్టియన్ మతంలోకి మార్చేందుకు అమూల్ సంస్థనుండి నిధులు కల్పించాడనే ఆరోపణ చేశాడు.

మతతత్వ విద్వేష ప్రచారం బీజేపికి మాత్రమే పరిమితం కాదు. రాజస్థాన్ శాసనసభ ఎన్నికల ప్రచార సందర్భంగా కేంద్ర మాజీమంత్రి, కాంగ్రెస్ నాయకుడు సిపి జోషి మాట్లాడుతూ ఉమాభారతి, నరేంద్ర మోడీలు ఇరువురికీ హిందూమతం గురించి మాట్లాడే అర్హత లేదన్నాడు. వారిరువురూ బ్రాహ్మణులు కాకపోవటమే దానికి కారణమన్నాడు. హిందూమతం గురించి ఎవరికైనా తెలిసి వుంటుంది అంటే, వారు తప్పనిసరిగా బ్రాహ్మణ పండితులు మాత్రమేనని ఆయన నొక్కి వక్కాణించాడు.

నెహ్రూ కుటుంబ వారసత్వ రాజకీయాలపై బీజేపి ఆరోపణలను తిప్పికొట్టే నేపథ్యంలో ఓడరేవులు, నౌకా మంత్రిత్వశాఖ నిర్వహించిన విలాస్ ముత్తమ్మవార్ మోడీ కుటుంబం గురించి మాట్లాడుతూ 'రాహుల్‌గాంధీ వెనుక ఐదు తరాల గురించి ప్రతి ఒక్కరికీ తెలుసు. అయితే నరేంద్రమోడీ తండ్రి పేరు కూడా ఎవరికీ తెలియద'ని అభ్యంతరకర వ్యాఖ్యానాలు చేశాడు.

ఎన్నికలు జరగని మహారాష్ట్రలోని బీజేపి నాయకత్వంలోని రాష్ట్ర ప్రభుత్వం, పొరుగు రాష్ట్రాలలో జరుగుతున్న శాసన సభల ఎన్నికల సందర్భాన్ని అవకాశంగా తీసుకుంది. మరాఠాలను మహారాష్ట్రలో వెనుకబడిన కులంగా గుర్తించి విద్య, ఉద్యోగాలలో 16 శాతం రిజర్వేషను కల్పిస్తున్నట్లు ఈ సందర్భంలో ప్రచారంలో పెట్టింది.

కనుక, మొత్తంగా ఈ ఎన్నికలలో అనేకమంది జోషీలు, సింఘానియాలు, ముత్తమ్మవార్ ఓట్లను సమీకరించటానికి మతాన్ని కులాన్ని విస్తృతంగా ఉపయోగించారు. కాంగ్రెస్, బీజేపిలతో సహా పార్లమెంటరీ పార్టీల రాజకీయ పిరికితనం, సిద్ధాంత దివాళాకోరుతనాన్ని వీరి ప్రచార సరళి మనకు తేటతెల్లం చేస్తోంది.

అలాగే, ప్రజలు ఎదుర్కొంటున్న మౌలిక సమస్యలను పరిష్కరించకుండా, పాలకపార్టీల ఘోర వైఖ్యలనుండి ప్రజల దృష్టిని మళ్ళించే ప్రయత్నం కూడానని అర్థమౌతోంది.

అలా ప్రక్కకు తప్పించిన అంశాలలో పెరుగుతోన్న వ్యవసాయరంగ సంక్షోభం ఒక ప్రముఖమైనది. ఇటీవల దేశవ్యాపితంగా వేలాదిమంది రైతులు ఢిల్లీ చేరుకొని ఒకరోజంతా నిరసనదీక్ష నిర్వహించారు. పార్లమెంటు ప్రత్యేక సమావేశాలు నిర్వహించి ఇతర అంశాలతోపాటు వ్యవసాయరంగ సంక్షోభాన్ని గురించి చర్చించాలని వారు డిమాండ్ చేశారు.

రాజస్థాన్, మధ్యప్రదేశ్, ఛత్తీస్ఘడ్ రాష్ట్రాలు ప్రధానంగా వ్యవసాయాధారిత రాష్ట్రాలు. కొనసాగుతున్న వ్యవసాయరంగ సంక్షోభం అనేకమంది రైతులను ఆత్మహత్యలవైపు నెడుతోంది. రైతాంగంలో అసంతృప్తి, ఆగ్రహం బ్రద్దలై, గత రెండు సం॥ల కాలంలో ఈ రాష్ట్రాలలో ఎన్నో రైతాంగ నిరసనాందోళనలు పెల్లుబికాయి. దీనితో ప్రభుత్వాలు సైతం దిగివచ్చి వారిని ఏదో విధంగా బుజ్జగించే ప్రయత్నాలు చేశాయి. రుణాలమాఫీ, పంటల బీమా, కనీస మద్దతు ధరల పెంపు వంటి

జనశక్తి

విప్లవ కమ్యూనిస్టుల పత్రిక

సంపాదకుడు

పి. జస్వంతరావు

వెబ్సైట్ :

www.janasakthionline.com

ఈ-మెయిల్ :

janasakthi1963@gmail.com

సంపుటి : 52 సంఖ్య : 1

5-1-2019

లో సరికేల్స్

అంతర్జాతీయం :

వికృత రూపం-మొదటి ప్రపంచయుద్ధం 3

మొదటి ప్రపంచ యుద్ధం-

సామ్రాజ్యవాదుల కుట్రలు **5**

అమెరికా-పాకిస్థాన్ సంబంధాలు **6**

జపాన్-విదేశీ కార్మికులు **7**

కర్తార్ పూర్ కారిడార్ నిర్మాణం **8**

ఫ్రాన్స్-సమైక్యత, ఆంధోళనలు **10**

చరిత్ర పుటల నుండి :

హైదరాబాద్ కుట్రకేసు - విశ్వం **11**

మతతత్వం :

హిందూమతతత్వశక్తులు **14**

మిథ్యగా మారుస్తున్న విద్యాక్రమం **15**

యు.పి-క్రిస్టియన్లపై దాడులు **16**

రాజకీయార్థికం :

వైద్యపరికాల అమ్మకం -ఎంఎస్ సీల దోపిడీ **17**

ఐఎల్ ఎఫ్ఎస్ పతనం **20**

ఆదివాసీ విచారణ ఖైదీలు **22**

రిపోర్టు :

జార్జియా-అమరుల సంస్కరణ సభ **21**

ఒడిషా బిర్లా ముండా శతజయంతి సభ **23**

ఏ.పి-కాంగ్రెస్ యువ ప్రథమ వర్గంతి సభ **24**

వెల : విడిప్రతి.....రూ.10/-

సంవత్సర చందా....రూ. 100/-

ఇరుసవూ :

పి. జస్వంతరావు, సంపాదకుడు

32-13-26/1, బి.ఎం.ఆర్. రోడ్,

ఎం.ఆర్.పురం, విజయవాడ-10.

అనేక హామీలు ఇచ్చి వారి ఆగ్రహాన్ని చల్లార్చే ప్రయత్నాలు చేశాయి. అయితే, పాలకులు ఏనాడూ వ్యవసాయ సంక్షోభానికి వెనుకగల అసలైన కారణాలను పరిష్కరించటానికి మాత్రం ప్రయత్నం చేయలేదు.

‘ఛలో ఢిల్లీ’ కార్యక్రమం సందర్భంగా అనేకమంది రైతులు తమ అనుభవాలను గుర్తు చేసుకున్నారు. ప్రభుత్వం ఇటీవల మినుములు, సజ్జలు, పెసల కనీస మద్దతు ధరలను పెంచుతున్నట్లుగా చేసిన ప్రకటనపై చికనీర్ అనే రైతును ప్రశ్నించగా అతను బిగ్గరగా నవ్వాడు. సజ్జల కనీస మద్దతు ధర క్వింటా రూ.1900 వుండగా, తాము సజ్జలను క్వింటా రూ.1100 నుండి రూ.1200 మధ్య అమ్ముకుంటున్నామని చెప్పాడు. మినుములు, పెసల పరిస్థితి కూడా అలాగే వుందని అన్నాడు.

మధ్యప్రదేశ్ ముఖ్యమంత్రి ఎన్నికల ప్రచారంలో రైతుల సహకార బ్యాంకు రుణాలను 50,000 రూ.లవరకు రద్దు చేస్తున్నట్లుగా, రబీపంటను మొత్తంగా ప్రభుత్వమే కొనుగోలు చేస్తుందని ఘనంగా ప్రకటించాడు. రైతాంగంలో చాలాకొద్దిమందికి మాత్రమే రుణాలు రద్దు కాగా, కనీస మద్దతు ధరల ప్రకారం పంట కొనుగోళ్ళు అనేది నామమాత్రంగా సాగిందని రైతులు పేర్కొన్నారు.

చిన్న మధ్యతరహా రైతాంగానికి ‘ప్రధానమంత్రి ఫసల్ బీమా యోజన పథకం’ గురించి తెలియదు. పంటలు పూర్తిగా దెబ్బతిన్నప్పటికీ కూడా బీమా కంపెనీలు పంటల బీమా సొమ్మును ఇవ్వటానికి సిద్ధం కావటంలేదని ధనిక రైతులు సైతం చెబుతున్నారు. పంటల బీమా పేరిట ప్రభుత్వం ప్రైవేటు బీమా సంస్థలకు లబ్ధిచేకూరుస్తోందని ఏక కంఠంతో వారంతా నినదించారు.

ప్రభుత్వం ప్రకటించే నామమాత్రపు ఉపశమనాలు కూడా దుర్భర స్థితిలోనున్న పేదరైతాంగానికి చేరటంలేదు. రైతాంగంలో కేవలం 15 శాతం మంది మాత్రమే ఏదో మేరకు సంస్థాగత రుణపరపతి కలిగివుండగా, మిగిలిన వారంతా ప్రైవేటు వడ్డీ వ్యాపారులపై ఆధారపడవలసి వస్తోంది. అలాగే కనీస మద్దతు ధరల అంశంలో కూడా జరుగుతోంది. ప్రభుత్వ పంట కొనుగోలు సంస్థలు రంగంలోకి దిగి సమయానికి, పంటసీజను దాదాపు ముగింపుకొస్తోంది. రైతులు అనివార్యంగా తమ పంటలను తగ్గింపు ధరలకు ప్రైవేటు వ్యాపారులకు అమ్ముకోవలసి వస్తోంది. కావున ప్రభుత్వ ఈ పథకాలన్నీ భూస్వామ్య సెక్షన్లకు ప్రధానంగా లబ్ధిచేకూర్చేవిగా వుండి, వారి ఆర్థిక సామర్థ్యాన్ని పెంపుచేసేవిగా వున్నాయి.

అలాగే ఎన్నికల ప్రచారంలో వివిధ పాలక పార్టీల నేతలు ‘యువ భారత్’ గురించి తరచుగా ప్రస్తావించారు. దేశంలో కోట్లాది యువజనులు భారతదేశ వాస్తవికమైన సంపదగా వారు పేర్కొంటున్నారు. అయినప్పటికీ ఆ యువజనులకు ఉద్యోగ, ఉపాధి అవకాశాలు కల్పించటంలో వారంతా విఫలమయ్యారు. కోట్లాదిమంది యువజనుల శక్తి సామర్థ్యాలు, వారి శ్రమశక్తి వృధా అవుతున్నాయి. యువజనులను విభజించి, ప్రకృమార్గం పట్టించటానికి పాలకవర్గాలు కుల ప్రాతిపదికన రిజర్వేషన్లను ఉపయోగిస్తున్నాయి. ఒకవైపున పాలకపార్టీలు రిజర్వేషన్ శ్రేణిలో ఏదో ఒక కులాన్ని కొత్తగా చేర్చే డిమాండ్లను ప్రోత్సహిస్తూ వున్నారు. కానీ అదే సమయంలో విద్య ప్రైవేటీకరణను వేగవంతం చేయటం జరుగుతూ వుంది. ఫలితంగా విద్యావకాశాలను అదేవిధంగా ప్రభుత్వ ఉద్యోగ అవకాశాలను చాలా కుదించి వేస్తున్నారు.

సిపిఐ(ఎం-ఎల్) కేంద్రకమిటి ఎన్నికలపై చేసిన ప్రకటనలో ప్రజలకు అందుకే ఈవిధంగా పిలుపు నిచ్చింది:

“ఈ రాష్ట్రాలలో ప్రభుత్వాలన్నీ కూడా ఫాసిస్టు తరహా అణచివేతను అమలుపరిచినవే. బిజెపికి, దాని మాతృసంస్థ ఆరెస్సెస్ కు ప్రజలలో కుల, మత, ప్రాంతీయ విద్వేషాలను రగిల్చి, వారిని చీల్చి వుంచటానికి హిందూత్వ నినాదం ఒక ఆయుధంగా మారింది. ప్రజల కోపాన్ని చల్లార్చేందుకు వారు కొన్ని ఉపశమన చర్యలు చేపడుతారు. కానీ ప్రస్తుత సాంఘిక, ఆర్థిక, రాజకీయ వ్యవస్థను కొనసాగించేందుకే వారు కట్టుబడి వున్నారు.

భారత ఆర్థిక వ్యవస్థ తిరోగమనంలో వుండటం, దాని ఫలితమైన పేదరికం, ప్రజల కడగండ్లు ప్రస్తుత అర్థవలన, అర్థవ్యూహల్ సమాజపు ఫలితాలు. ఈ వ్యవస్థ మారి ప్రజాతంత్ర వ్యవస్థ ఏర్పడనిదే ప్రజల జీవితాల్లో ఏవిధమైన అభివృద్ధి జరగదు. అర్థవ్యూహల్ దోపిడీ, అణచివేతలకు వ్యతిరేకంగా, సామ్రాజ్యవాద దోపిడీకి, పెత్తనానికి వ్యతిరేకంగా ప్రజలు సంఘటితపడి పోరాటం సాగించాల్సిందిగా పిలుపునిస్తున్నాం”.

★

సామ్రాజ్యవాదపు తొలి ఐక్యతరూపం మొదటి ప్రపంచయుద్ధం

మొదటి ప్రపంచయుద్ధం ముగిసిన 6 నెలలలోగా జలియన్ వాలాబాగ్ సంఘటన జరిగింది. 2018 నవంబరు 11వ తేదీకి మొదటి ప్రపంచయుద్ధం ముగిసి సరిగా వందేళ్ళు. 2019 ఏప్రిల్ 13 నాటికి జలియన్ వాలాబాగ్ ఘోర దురంతానికి సూరేళ్ళు పూర్తవుతాయి.

ఈ రెండు సంఘటనలూ ఎందుకు చెప్ప వలసి వచ్చిందంటే భారత సైన్యంలో మొదటి నుండి పంజాబీలు ఎక్కువన్న సంగతి మనకు తెలుసు. మొదటి ప్రపంచయుద్ధం ప్రారంభం కాగానే అప్పటికి సైన్యంలో వున్న పంజాబీలు (ప్రస్తుతం పాకిస్తాన్ లోని పంజాబ్ భాగంతోసహా) దాదాపు 3 రెట్లు పెరిగారు. మన దేశంతో, మన ప్రజల ప్రయోజనాలతో ఏమాత్రం సంబంధంలేని మొదటి ప్రపంచ యుద్ధంలోకి దాదాపు 13 లక్షలమంది భారత సైనికుల్ని బ్రిటీషు పాలకులు వాడుకున్నారు. సహజంగా వారిలో పంజాబీలు ఎక్కువే వుండి వుంటారు. సుమారు 75 వేలమంది భారత సైనికులు మొదటి ప్రపంచ యుద్ధంలో చనిపోయారు. క్షతగాత్రులయినవారూ, అనారోగ్యం పాలయిన వారూ, దేశంకాని దేశాల్లో అలవాటులేని భీకర వాతావరణ పరిస్థితులలో ఎన్నో యిక్కట్ల పాలయిన భారత సైనికుల గురించి చెప్ప వనిలేదు. సహజంగా వారిలో కూడా పంజాబీలు ఎక్కువగానే వుండి వుంటారు.

ఇంగ్లాండు దేశంలో ఉంటున్న పంజాబీలు మొదటి ప్రపంచ యుద్ధం ముగింపుకి సూరేళ్ళయిన సందర్భంగా ఒక పంజాబీ సైనికుని విగ్రహాన్ని ఆవిష్కరించుకున్నారు. వెస్ట్ మిడ్లాండ్స్ లో గల ఒక గురుద్వారా వద్ద నిర్మించిన ఈ పంజాబీ సైనికుని విగ్రహం క్రింద 'మహా యుద్ధ సింహాలు' అని పేరు పెట్టు కున్నారు. పంజాబీలు ప్రముఖంగా బ్రిటీషు సామ్రాజ్యం కోసం ప్రాణాలను, జీవితాలను సమర్పిస్తే - యుద్ధం ముగిసిన ఆరునెలలు తిరిగొచ్చేసరికి జలియన్ వాలాబాగ్ ఘోర దురంతాలు జరిగిపోయాయి. సుమారు 1400 మంది శాంతియుతంగా సమావేశమయి వున్న వారిని జనరల్ ఓ. డయ్యర్ అత్యంత పాశవికంగా కాల్చించి హతమార్చాడు. యుద్ధం ముగిసిన వెంటనే బ్రిటీషు సామ్రాజ్యవాదం పంజాబీలకు యిచ్చిన రక్త ప్రవాహ కానుక అది!

మొదటి ప్రపంచయుద్ధం ఎక్కడ? ఎవరి కోసం జరిగింది? అందులో భారతీయుల ప్రయోజనాలేమున్నాయి? ఆ యుద్ధ సమయంలో భారతీయ నేతలు ఎలా స్పందించారు? నేటి తరాలు తెలుసుకోవాల్సిన అవసరం వుంది.

1914 జూలై చివరి నుండి 1918 నవంబరు దాకా దాదాపు నాలుగున్నర సంవత్సరాలపాటు జరిగిన మహాయుద్ధమది. ముఖ్యంగా యూరోపియన్ ప్రముఖ దేశాలు రెండు కూటములుగా ఏర్పడి సాగించాయి. ఇంగ్లాండ్, ఫ్రాన్స్, జారిస్టు రష్యా, (1917 నుండి) అమెరికా, (యుద్ధం చివరలో) ఇటలీ ఒక కూటమి కాగా, జర్మనీ, (ఒట్టోమన్ సామ్రాజ్యపు) టర్కీ, ఆస్ట్రీయా - హంగరీ మరో కూటమిగా ఏర్పడి దాన్ని సాగించాయి.

ఆస్ట్రీయా రాజు ఫ్రాంజ్ ఫెర్డినాల్డును సెర్బ్ జాతీయవాది హత్యగావించటంతో ప్రపంచ యుద్ధం మొదలయిందని కొందరంటూంటారు కానీ నిజానికి ఎప్పటినుండో రగులుతున్న అభివృద్ధిచెందిన దేశాలలోని కార్పొరేట్ శక్తుల నడుమ సాగుతున్న మార్కెట్టు వలసల పోటీవల్ల యుద్ధభూమిక సిద్ధమవుతున్న స్థితి వుంది. ఆ వైరుధ్యాలు బద్దలయిన ఫలితంగా పెనుమంటలా ఎగిసిపడినదే మొదటి ప్రపంచ యుద్ధం.

ముందుడుగులో వున్న బాగా అభివృద్ధి చెందిన దేశాలు వెనుకబడిన దేశాలనూ ప్రపంచ మార్కెట్టునిటీని తమ (రవి అస్తమించని బ్రిటీష్ వారిలాగా) సామ్రాజ్యం క్రిందకు బలవంతంగా తెచ్చుకోగా, కాస్త వెనుకడుగులోనున్న కార్పొరేట్ శక్తులకు ప్రపంచమనే తిండి బల్ల (డ్రైనింగ్ టేబుల్) ముందు చోటు దొరకని పరిస్థితిలో ఆ చోటు కోసం పడదోసుకుంటూ పోవటం తప్ప మరో మార్గంలేని క్రూర మార్కెట్టు పోటీ ఫలితంగా బద్దలయినదే మొదటి ప్రపంచ యుద్ధం. జర్మనీ లాంటివి తగినంత ఆహారం దొరకని ఆకలిగాన్న తోడేలు లాంటివయితే, ఇంగ్లాండు, ఫ్రాన్స్, రష్యాలు.... ప్రపంచాధి పత్యంతో మార్కెట్టునే ఆహారమంతా తమదే నంటూ విప్రవీగుతున్న కాలంలో, తమ తమ ప్రయోజనాల నడుమ పెరుగుతున్న వైరుధ్యాల పరిష్కారానికి అనివార్యంగా యుద్ధం తప్ప మరో దారి లేని స్థితికి చేరిన తర్వాత పుట్టిన కార్పొచ్చే మొదటి ప్రపంచయుద్ధం.

ఒట్టోమన్ సామ్రాజ్యపు టర్కీకి చెందిన ఖలీఫా అధీనంలోని అరబ్బు దేశాలపై ఆధిపత్యం కొరకు ఒకవైపు ఇంగ్లాండ్ - ఫ్రాన్స్ లు ప్రయత్నిస్తుంటే, అప్పటికే చమురు వాసన పట్టిన జర్మనీ, బెర్లిన్ నుండి బాగ్దాద్ (ఇరాక్) దాకా రైలు మార్గాన్ని నిర్మించింది. ఆఫ్రికాలో తన వలసల కోసం సంఘర్షణ పడుతోంది. రష్యన్ జారు చక్రవర్తుల విశాల రాజ్యపు అధీనంలోని ప్రాంతాలకై ఆశపడుతున్నది. సహజంగానే కొత్తగా మార్కెట్టు పోటీకై రంగంలోకి దిగిన

ముఠాలు దూకుడుగా వుంటాయి. ఎప్పుడూ, అంతా మీకేనా మా సంగతేమిటి అంటూ ఆగ్రహవేశాలు ప్రకటిస్తాయి.

మొదటి ప్రపంచయుద్ధం మొదలవటానికి సరిగా 7 ఏళ్ళ ముందే (1907లో) జర్మనీ దేశంలోని స్టట్ గార్డ్ లో జరిగిన రెండవ కన్ఫరెన్స్ ఇంటర్నేషనల్ 7వ మహాసభలో రానున్న యుద్ధ ప్రమాదాన్ని గురించి తీవ్ర వాదోపవాదాలు జరిగాయి. “కార్మికవర్గ ఉద్యమం, దోపిడీవర్గాలు రుద్దే యుద్ధం ప్రారంభించకుండా చూడటమే కాదు చేయాల్సింది. యుద్ధ ఫలితంగా ఉద్భవించే సంక్షోభాన్ని వినియోగించుకుని శీఘ్రంగా బూర్జువావర్గాన్ని కూలదోయాలని” స్పష్టంగా, వ్యూహాత్మకంగా తీర్మానించింది. కార్మిక జన బాహుళ్యాన్ని తమ సమస్యల నుండి పక్కదూరాలు పట్టించటానికి దోపిడీవర్గాలు రెచ్చగొడతాయని హెచ్చరించట మేకాక, పెట్టుబడిదారీవ్యవస్థ రద్దుకానిదే ఈ యుద్ధాలు అంతంకావనీ, యుద్ధానికి హెచ్చు సంఖ్యలో సైనికులను సరఫరా చేసే, హెచ్చు త్యాగాలు చేసే, మారణాయుధాల్ని ఉత్పత్తిచేసే కార్మికవర్గమే, ఈ యుద్ధాన్ని అందరికంటే తీవ్రంగా వ్యతిరేకించాలని తీర్మానించటం, ఆనాటి లెనిన్ లాంటివారి దార్శనికత ఎంత నిశితమైనదో ఒక్కసారి వెనక్కి వెళ్ళి పరిశీలిస్తే అర్థం చేసుకోవచ్చు. ప్రపంచయుద్ధం ఆరంభ మయేదాకా జరిగిన మహాసభల్లో యుద్ధ ప్రమాదంపై చర్చలు, తీర్మానాలు సాగుతూనే వుండినా, వాస్తవంగా యుద్ధం బద్దలయిన తర్వాత చాలా దేశాలలో కార్మికవర్గ నాయకులు “పితృదేశాల రక్షణ” అంటూ తమ తమ దేశాల పాలకుల సమర్థకులుగా మారిపోతే, ఒక్క రష్యాలో మాత్రమే జారు చక్రవర్తుల పరిపాలనను అంతం చేయటానికి లెనిన్ నాయకత్వాన కృషి సాగింది. ప్రపంచయుద్ధం సాగుతూండగానే, శ్రామికవర్గ మహా విప్లవం (7 నవంబరు 1917) విజయవంతమయేట్లు చేయటమేకాక, “శాంతి కావాలి” అనే నినాదాన్ని ప్రజల డిమాండుగా చేసి, మొదటి ప్రపంచయుద్ధం ముగిసిపోవటానికి కారకులైనారు.

ప్రపంచ ప్రసిద్ధ రచయిత జార్జి బెర్నార్డ్ షా లాంటి ఫెబియన్ను సామ్రాజ్యవాద మత్తులో మునిగిపోయారు. చిన్న దేశాలు, వెనుకబడిన ప్రజల అనాగరికత, ప్రపంచ పురోగమనానికి పెద్ద అడ్డంకిగా వున్నట్లు ఆయన వెలిబుచ్చాడు. బ్రిటీషు సామ్రాజ్యవాదం నాగరికతను పెంపొందించే మహాశక్తి అని ఆయన అన్నాడు. ఇంకా చాలామంది ప్రముఖ రచయితలు నాటి బ్రిటీషు సామ్రాజ్యవాద

యుద్ధ రాజకీయాలకు మద్దతుగా నిలిచారు. రడియార్డ్ కప్లింగ్, ఆర్డర్ కానన్, సోమర్ సెట్ మామ్, హెచ్ జి వెల్స్ లాంటివారు ఇందులో వున్నారు.

ఆ కాలంలో రవి అస్తమించని బ్రిటీషు సామ్రాజ్యంలో అతిపెద్ద వలస రాజ్యమైన మన దేశంలో ఏం జరిగింది?

బ్రిటీషు పాలకులు యుద్ధమనే ఊబిలో చిక్కుకుని ఉన్నప్పుడు, వారికి సేవ చేస్తున్న భారతీయ సైనికులలో తిరుగుబాటు తెచ్చి, దేశాన్ని విముక్తి చేయాలనే ప్రయత్నం (విఫలమై వుండొచ్చుగాక) చేసినవారు గదర్ వీరులు. వారిలో మన తెలుగువాడు దరిశి చెంచయ్యగారు వుండటం మనకు గర్వకారణం.

అనాటికి దేశంలో సుమారు 30 ఏళ్ళుగా జాతీయోద్యమాన్ని నడుపుతున్న కాంగ్రెసుపార్టీ, వారి నాయకులు ఏం చేశారు? 1906లో ఏర్పడిన ముస్లిం మహాసభ, 1909లో ఏర్పడిన హిందూ మహాసభ (రెండూ బ్రిటీషు పాలకుల అనుకూల పూర్వజ్ఞ వర్గాలవారితో ఏర్పడ్డాయి) నాయకులు ఏం చేశారు? దక్షిణాఫ్రికా నుండి యుద్ధారంభ కాలానికి ఇంగ్లాండు వెళ్ళి అటు నుండి భారతదేశం వచ్చేసిన గాంధీగారు ఏం చేశారు? వీటిని మన చరిత్రకారులు సాధ్యమయినంత కప్పిపుచ్చే యత్నం చేశారు, చేస్తున్నారు.

మొత్తం దేశంలోనే అత్యధిక యుద్ధ నిధిని (60 లక్షల రూ॥లను) సమర్పించినది నిజాం నవాబు. ఇంకా హిందూ మహారాజాలు, ముస్లిం నవాబులు చాలామంది లక్షల రూపాయల నిధిని, సైనికులనూ, యుద్ధ పరికరాలనూ, వస్తు సహాయాన్ని అందచేశారు.

గాంధీగారు యుద్ధం ప్రారంభమవగానే లండన్ వెళ్ళారు. అక్కడున్న భారతీయ యువకులకు “సామ్రాజ్యవాద దృష్టితో ఆలోచించమ”ని బోధించారు. “ఈ విపత్కాలంలో బ్రిటన్ లో నివశిస్తూ కొంత సహాయం చేయగల శక్తి వున్న మావంటి కొందరం మా సర్వశక్తులను బేషరతుగా ప్రభుత్వాధీనంలో వుంచటం భావ్యమని అనుకున్నాము. మేమూ, సంతకాలు చేసిన యితరులూ మా సేవలను ప్రభుత్వానికి సమర్పిస్తున్నామని మనవి చేసుకుంటున్నాము.” అని ప్రకటించారు.

అనాటి భారతీయ నాయకులలో స్పష్టంగా యుద్ధాన్ని వ్యతిరేకించిన ఏకైక నాయకుడు మహమ్మదాలీ జిన్నా! మనస్ఫూర్తిగా యుద్ధాన్ని ఆమోదించనివాడు బాలంగంగాధర తిలక్. ఈనాడు అతిపెద్ద విగ్రహం నిర్మించటం ద్వారా జాతీయోద్యమ నాయకులలో అత్యంత ఆదర్శనీయునిగా భాజపాలకులతో ప్రశంసలు పొందుతున్న వల్లభాయ్ పటేల్ అప్పటికింకా గాంధీ చాటువాడే.

1917లో బ్రిటీషు వైశ్రామి పిలుపు మేరకు “గ్రామానికి ఇరవైమంది చొప్పున సైన్యంలో చేరాలి” అన్న నివాదంతో గాంధీ గుజరాతు రాష్ట్రంలో పటేల్ స్వంత జిల్లా ఖేడాలో యువకుల్ని సైన్యంలోకి రిక్రూట్ చేస్తుంటుంటే పటేల్ కాదనలేక పోయాడు. తనను ప్రశ్నించిన వారికి గాంధీ “సామ్రాజ్య రక్షణకై జరుగుతున్న యుద్ధంలో పాల్గొనడమే స్వరాజ్య సంపాదనకు సులభమయిన మార్గం. సామ్రాజ్యశక్తి నశిస్తే దానితోపాటు మన ఆశలు అంతరిస్తాయి” అన్నాడు.

భారతీయ పాలక సంస్కృతికి ‘శాంతి’ మంత్రాలు జపించటమంటే ఎంత యిష్టమో, ప్రపంచ అశాంతికి, యుద్ధాలకూ మూలమైన సామ్రాజ్యవాదం ముందు మోకరిల్లటమంటే అంతకంటే ఎక్కువ యిష్టం!! నిజానికి సామ్రాజ్య వాదమంటేనే యుద్ధం! అది సజీవంగా వున్నంత కాలం ప్రపంచానికి శాంతి లభించదని, ఆ యుద్ధ కాలంలోనే “సామ్రాజ్యవాదం - పెట్టుబడిదారీ విధానపు అత్యున్నత దశ” అనే గొప్ప చారిత్రక విశ్లేషణ కావించిన పుస్తకాన్ని లెనిన్ ప్రపంచానికి అందించాడు. అది ఈనాటికీ సత్యంగా మన కళ్ళముందు కదలాడుతూనే వుంది. పెట్టుబడిదారీ విధానం మార్కెట్ల వేటకై వలస రాజ్యాలను, అద్దవలసలను ఏర్పరచుకునే క్రమంలో 20వ శతాబ్దంలో సామ్రాజ్యవాద అవతారమెత్తిన తర్వాత ఎంతెంత మానవ హాసనం జరిగిందో ఈ క్రింది ప్రపంచయుద్ధ మరణాల పట్టికను పరిశీలించండి.

మొదటి ప్రపంచ యుద్ధంలో ముమ్మరంగా పాల్గొన్న ప్రధాన దేశాలు జర్మనీ, ఆస్ట్రీయా - హంగరీ, బ్రిటన్, రష్యా, ఫ్రాన్స్ ఇటలీ దేశాల సైనిక ఖర్చు 19వ శతాబ్దాంతంలో (క్రీ.శ. 1900లో) నేటి మన రూపాయల లెక్కలో 1845 కోట్లు (205 మిలియన్ పౌండ్లు) అయితే, అదే మొదటి ప్రపంచ యుద్ధారంభానికి (1914కి) నేటి లెక్కన రూ. 3573 కోట్లు (397 మిలియన్ పౌండ్లు) అయింది. (పై గణాంకాలు 10వ తరగతి సాంఘిక శాస్త్రం (2014) పాఠ్యపుస్తకం నుండి) గడవిన నూరేళ్ళలో రష్యా - చైనా విప్లవాలు, జాతీయ విముక్తి పోరాటాలు సామ్రాజ్యవాదాన్ని నైతికంగా బలహీనపరచినా అమెరికా నాయకత్వాన యుద్ధోన్మాదాన్ని కొనసాగిస్తూ ప్రపంచ శాంతికి అది విఘాతం కల్గిస్తూనే వుంది. మొదటి ప్రపంచ యుద్ధం ముగిసిన వంద సంవత్సరాల

తదనంతరం, ప్రపంచంలోని దేశాలన్నీ కలిసి కేవలం ఆయుధోత్పత్తికి 2017వ సంవత్సరంలో 1 లక్ష 73 వేల కోట్ల డాలర్లు (ఒక కోటి 21 లక్షల పదివేల కోట్లు రూపాయలు) ఖర్చు చేసినట్లు గణాంకాలు చెబుతాయి. అందులో 40 శాతం అంటే 69 వేల 200 కోట్ల డాలర్లు (48 లక్షల 44 వేల రూపాయలు) అమెరికా ఆయుధాలకై ఖర్చు చేస్తోంది. రకరకాల సైనిక కూటములు నిర్మించి తన ఆర్థిక, రాజకీయ గుత్తాధిపత్యానికై అమెరికా అహంకరిస్తోంది. 100 సంవత్సరాల క్రితపు సైనిక ఖర్చు కంటే నేడు ఆయుధాలకై చేస్తున్న ఖర్చు అనేక రెట్లు పెరిగిపోయింది.

ఈ శతాబ్దారంభంలో 2001లో అఫ్ఘనిస్తాన్ తో మొదలిడి ఇరాక్, యెమెన్, లిబియా, సిరియా..... ఇప్పుడు ఇరాన్ దేశాలలో తన సామ్రాజ్యవాద దోపిడీ, పెత్తనం కోసం యుద్ధాలు చేస్తూ లక్షలాది మంది సాధారణ పౌరులను కూడా హతం చేస్తూ వస్తోంది. రెండవ ప్రపంచ యుద్ధ అనంతరం అమెరికా సైనిక జోక్యం చేసుకున్న ముప్పైవిదు దేశాలలో సుమారు 2 కోట్లమంది మరణాలకు కారణమైందని గ్లోబల్ రిసెర్చ్-2017లో జేమ్స్ ఎ. లూకాస్ రాశాడు.

యుద్ధంలో పాల్గొన్న సైనికులు చనిపోవటం సాధారణం. కానీ సామ్రాజ్యవాద యుగంలో సాధారణ పౌరులు చనిపోవటం, విధ్వంసాలు పెరిగిపోవటం ఒక విధానంగా సాగుతోంది. సామ్రాజ్యవాదం విధ్వంసాలు సృష్టిస్తే వారి వెనుక బడాబడా కంపెనీలు పునర్నిర్మాణ కాంట్రాక్టులు పొంది అన్ని రకాలుగా వెనుకబడిన దేశాలను, జాతులను ఇంకా ఇంకా పీడించటం ఒక విధానంగా వుంది.

ప్రపంచంలో అత్యధికంగా ఆయుధాలు దిగుమతి చేసుకునే దేశాల్లో భారత్ ముందు వరుసలో వుంది. (62 శాతం ఆయుధాల సరఫరా రష్యా నుండి జరుగుతోంది) అమెరికాతో ‘అణు’ బంధం చేసుకుంది. వారి యుద్ధ నౌకలకు ఆశ్రయం కల్పించటానికి రిలయన్స్ సంస్థకు కాంట్రాక్టును అప్పగిస్తూ మోదీ సర్కారు ‘లాజిస్టిక్స్’ ఒప్పందం చేసుకుంది. ఆర్థికంగా, సాంకేతికంగా సామ్రాజ్యవాద దేశాలకు పరాధీనంగా కొనసాగు తూనే వుంది. రాజకీయంగా సామ్రాజ్యవాదానికి లొంగి వారి దళారీలైన బడా సంపన్నులకు

(తరువాతి 16వ పేజీలో)

శతాబ్దం	మొత్తం యుద్ధ మరణాలు	ప్రతి వేయిమంది జనాభాకు యుద్ధ మరణాలు
16వ శతాబ్దం	16 లక్షలు	నలుగురు కంటే తక్కువ
17వ శతాబ్దం	61 లక్షలు	12 మంది కంటే తక్కువ
18వ శతాబ్దం	70 లక్షలు	10 మంది కంటే తక్కువ
19వ శతాబ్దం	1 కోటి 94 లక్షలు	17 మంది కంటే తక్కువ
20వ శతాబ్దం	10 కోట్ల 97 లక్షలు	45 మంది కంటే తక్కువ

మొదటి ప్రపంచయుద్ధ శత సంవత్సర 'సంబరాలు'

బట్టబయలైన సామ్రాజ్యవాదుల కుట్రలు

మొదటి ప్రపంచయుద్ధం ముగిసి నూరు సంవత్సరాలైన సందర్భాన్ని పురస్కరించుకొని 2018 నవంబర్ 11న డోనాల్డ్ ట్రంప్, వ్లాదిమీర్ పుతిన్లతో సహా 70 మంది వివిధ ప్రపంచ దేశాధినేతలు పారిస్‌లో జరిగిన వేడుకలకు హాజరయ్యారు. ఆర్క్ డి ట్రయంఫ్ వద్దనున్న 'ఓ అజ్ఞాత సైనికుని' స్మారక సమాధివద్ద వారంతా కలిసి కూర్చున్నారు. సాంప్రదాయ సంగీతంతో పాటుగా, మొదటి ప్రపంచయుద్ధంలో మరణించిన సైనికులు వ్రాసిన ఉత్తరాలను ఈ కార్యక్రమంలో బిగ్గరగా చదివి వినిపించారు.

మొదటి ప్రపంచ యుద్ధంలో భారత సైనికులు నిర్వహించిన పాత్రను సంస్కరించుకుంటూ ఫ్రాన్స్‌లోని లావెంటై పట్టణంలో ఓ స్థూపాన్ని ఆవిష్కరించారు. మొదటి ప్రపంచ యుద్ధంలో మరణించిన 57 మంది సైనికులను ఫ్రాన్స్‌లో ఖననం చేశారు. వారందరి స్మృతిలో నిర్మించాలనుకున్న 57 స్థూపాలలో లావెంటైలో ఆవిష్కరించిన స్థూపం మొదటిది. మొదటి ప్రపంచయుద్ధం ముగిసినప్పుడు ప్రయోగించిన వాయిద్యాలను మోగిస్తూ ఈ కార్యక్రమాన్ని ముగించారు. కామన్‌వెల్త్ నాయకులు కూడా ప్రపంచానికి శాంతి, ఆశలతో కూడిన సందేశం ఇచ్చారు. వంద సం||ల క్రితం వీరి సైనికబలగాలు బ్రిటిష్ సైనికశక్తి అధీనంలో వుండి పోరాడాయి. ఆస్ట్రేలియా, న్యూజిలాండ్, భారతదేశం, హాంగ్‌కాంగ్, మయన్మార్ మరియు అనేక ఇతర దేశాలలోనూ ఈ రెండవ ప్రపంచ యుద్ధ శత వత్సర వేడుకలు జరిగాయి. ఫ్రాన్స్‌కు 200 కి||మీ దూరంలోనున్న విల్లెర్స్ గుయిషాన్ వద్ద మొదటి ప్రపంచయుద్ధ స్మారక చిహ్నాన్ని భారత ఉపరాష్ట్రపతి ఎం. వెంకయ్యనాయుడు ఆవిష్కరించాడు.

యునైటెడ్ సర్వీసెస్ ఇన్‌స్టిట్యూషన్ ఆఫ్ ఇండియా(యుఎస్ఐ) లోభాగమైన 'సెంటర్ ఫర్ ఆర్మీడ్ ఫోర్సెస్ హిస్టారికల్ రీసెర్చ్' సంస్థ కార్యదర్శి స్వాగ్రడ్స్ లీడర్ ఛిహినా మాట్లాడుతూ యుద్ధాలలో భారత సైన్యం అందించిన తోడ్పాటును యుఎస్ఐ ప్రముఖంగా ముందుకు తీసుకువస్తుందని పేర్కొన్నాడు. అందులో భాగంగా, భారతదేశంలో పెద్దస్థాయిలో జరిగిన 1857 తిరుగుబాటు, కోహిమా మరియు ఆంగ్లో-శిక్కు యుద్ధాల వంటి వాటి "యుద్ధ వ్యూహాల మార్గదర్శు"లను తయారు చేసి యుద్ధక్షేత్రాల మార్గదర్శనాల పర్యాటకాన్ని పెంపొందించాలనుకుంటున్నట్లు పేర్కొన్నాడు.

"యూరప్‌లోని అనేక ప్రాంతాల స్థానిక ఆర్థిక వ్యవస్థలు ఈ బ్యాటిల్ ఫీల్డ్ టూరిజమ్ ద్వారానే మనగలుగుతున్నాయని" ఆయన వివరించారు.

2018 నవంబర్ 'జనశక్తి' సంచికలో వ్యాఖ్యానించినట్లుగా మొదటి ప్రపంచయుద్ధం రెండు సామ్రాజ్యవాద దేశాల సమూహాల మధ్య- 'ఎవరు ఈ ప్రపంచాన్ని పాలించాలి' లేదా 'ఎవరి ఆధిపత్యం ప్రపంచంపై సాగాలి' అనే సమస్యపై సాగిన యుద్ధమే. రక్తసిక్తమైన ఆ యుద్ధంలో లక్షలాదిమంది వివిధ వలస దేశాల ప్రజానీకం బలవంతంగా బలిపశువులుగా వధించబడ్డారు. "శాంతిస్థాపన కోసం" భారత సిపాయిలు మొదటి ప్రపంచ యుద్ధంలో పాల్గొన్నారని భారత ప్రధాని నరేంద్రమోడీ ట్వీట్‌లో వ్యాఖ్యానించటం సిగ్గుపడాల్సిన విషయం. ఈ వ్యాఖ్యానం భారత ప్రజలందరికీ అవమానకరమైనది. వలస బానిసత్వపు మానసిక స్థితి కొనసాగటాన్నే ఇది వెల్లడి చేస్తోంది.

2018 నవంబర్ 11న ఫ్రెంచ్ అధ్యక్షుడు మొదటి ప్రపంచయుద్ధ స్మారకోపన్యాసం చేస్తూ "గత కాలపు గుణపాఠాలను మరచిపోవద్దు. శాంతికోసం ప్రపంచ వ్యాపిత ఆశలను మరిచి పోవద్దు" అని తన సహనేతలకు పిలుపునిచ్చాడు. "ఉపసంహరణ, హింస, ఆధిపత్యాలపట్ల ఆరాధనతో ఈ ఆశను నాశనం చేయటం, భవిష్యత్తు తరాలు మన బాధ్యతను గురించి ప్రశ్నించే ఖచ్చితమైన తప్పిదమవుతుందని" ఆయన హెచ్చరించాడు. మొదటి ప్రపంచ యుద్ధం ప్రపంచంపై ఆధిపత్యంకోసం జరిగిందన్న వాస్తవాన్ని ఆయన అంగీకరిస్తున్నాడేమోనని ఇది వింటే అనిపిస్తుంది. ఈ వాస్తవాన్ని అంగీకరించటమంటే వంద సంవత్సరాల క్రితం సాగించిన వివాదకర యుద్ధమనే ఘోరమైన నేరానికిగానూ ప్రపంచ ప్రజానీకానికి కనీసంగా వారు క్షమాపణలు చెప్పుకోవాలి. అయితే సామ్రాజ్యవాద శక్తులు అందుకు భిన్నంగా మొదటి ప్రపంచయుద్ధం ముగింపును వేడుకలుగా నిర్వహిస్తున్నాయి. దీనిని ఓ గొప్ప చారిత్రక ఘట్టంగా అభివర్ణిస్తున్నాయి. ఈ యుద్ధంలో మరణించిన సైనికులను గొప్ప హీరోలుగా, వారి త్యాగాలను అమోఘమైనవిగా కీర్తిస్తున్నాయి. వేడుకలు నిర్వహించటం ద్వారా, వాస్తవానికి, సామ్రాజ్యవాద దేశాలు వారివారి మాజీ వలసలతో ఈనాటికీ తమ బంధాన్ని సజీవంగా నిలిపివుంచుతున్నాయి. వలస పాలకుల, సామ్రాజ్యవాద ప్రభువుల సేవలో మరణించటం

గౌరవ ప్రదమైనదిగా, గర్వించదగినదిగా శిఖర సమాన అబద్ధాన్ని వారు వ్యాప్తి చేస్తున్నారు. సామ్రాజ్యవాద ప్రభువుల నోటినుండి వెలువడే శాంతి వచనాలు, దయలు వల్లించే నీతి సూక్తుల్లాగా ధ్వనిస్తున్నాయి. ఈ సామ్రాజ్యవాద దేశాలు వారి సామ్రాజ్యవాద స్వభావాన్ని వదలుకోలేదు; వదులుకుంటాయని ఊహించ లేము కూడా. మారిన ప్రపంచ పరిస్థితులలో మారిన తమ స్థానాలకనుగుణంగా తమ ప్రయోజనాల కనుగుణంగా వారు వ్యవహరిస్తున్నారు. మారిన సామ్రాజ్యవాద దేశాల సమతుల్యత, ప్రస్తుత పోటీలో పాత వలస దేశాలైన బ్రిటన్, ఫ్రాన్స్ వంటివి ద్వితీయ స్థానంలోకి వచ్చాయి. అమెరికా, రష్యా వంటి దేశాలు ప్రపంచాధిపత్యానికి కావలసిన శక్తి సామర్థ్యాలు, పథకాలతో పోటీపడుతూ ముందుకు వచ్చాయి. కనుక, శాంతి వచనాలు వల్లిస్తూనే ప్రపంచాధిపత్య రాజకీయాలకు వ్యతిరేకంగా యూరప్‌లోని సామ్రాజ్యవాద దేశాలు విడివిడిగానూ అదేవిధంగా కలిసికట్టుగా ప్రపంచ వనరుల లూటీపై అదుపుకోసం, మెరుగైన తమ వాటాకోసం పోటీపడుతున్నాయి.

సామ్రాజ్యవాద దేశాలు ఈనాడు ప్రపంచ ప్రజలకు వ్యతిరేకంగా భారీస్థాయి కుట్రలో నిమగ్నమైయున్నాయి. చరిత్ర మొత్తాన్ని తప్పుగా వ్యాఖ్యానించటం, వాస్తవికమైన చరిత్రను తుడిచి పెట్టటమే ఈ కుట్ర. వలసవాదానికి, సామ్రాజ్యవాదానికి, పూర్వజానికి, ప్రతీఘాతుకత్వానికి వ్యతిరేకంగా ప్రజలు వీరోచితంగా సాగించిన పోరాటంలో ఒలికించిన నెత్తురును, చేసిన అనన్య సామాన్యమైన త్యాగాలను వారు తుడిచివేయ దలుచుకున్నారు. ఈ పరిస్థితుల నేపథ్యంలో సామ్రాజ్యవాదుల కుట్రలను బట్టబయలు చేయటంకోసం - ప్రపంచ వ్యాపితంగానున్న కార్మికవర్గం, పీడిత దేశాలు, జాతులు కలిసికట్టుగా అవిశ్రాంత ఐక్యపోరాటం సాగించాలి. ★

Read !
Subscribe!!



Class Struggle

*Organ of Central Committee of
CPI (ML)*

అమెరికా అధ్యక్షుడు డొనాల్డ్ ట్రంప్ మరోసారి పాకిస్థాన్ నాయకులపై విరుచుకు పడ్డాడు. 'ఒసామా బిన్ లాదెన్ తన మరణానికి ముందు పాకిస్థాన్లో తలదాచుకున్నాడనే విషయం పాకిస్థాన్లోని ప్రతి ఒక్కరికీ తెలుసు' అని చాలా మొరటుగా ట్రంప్ గద్దించి మాట్లాడాడు. "అమెరికా పాకిస్థాన్కు సంవత్సరానికి 130 కోట్ల డాలర్లు సహాయం ఇస్తోంది. అయితే పాకిస్థాన్ నాయకులు అమెరికాకు లాదెన్ ఆచూకీ గురించి తెలపలేదు. అమెరికా పాకిస్థాన్కు తగినంత డబ్బు చెల్లించింది. అయితే ఆఫ్ఘనిస్థాన్లో తాలిబన్ల సమస్యను అంతం చేసేందుకు వారేమీ చేయలేకపోయారు". "రక్షణ సహాయం క్రింద పాకిస్థాన్కు ఇస్తున్న 166 కోట్ల డాలర్లను నేను నిలిపివేస్తున్నాను, ఎందుకంటే, వారు మమ్మల్ని ధిక్కరిస్తున్నారు"ని ట్రంప్ ప్రకటించాడు.

2018 ఆగస్టులో అమెరికా 'ఆఫ్ఘన్ విధానం'గా పిలవబడే దానిని ప్రకటించింది. పాకిస్థాన్కు 30 కోట్ల డాలర్ల రక్షణ సహాయాన్ని నిలిపివేస్తామని 2018 సెప్టెంబర్లో అమెరికా పాకిస్థాన్ను హెచ్చరించింది. ఆనాటినుండి బహిరంగంగా ట్రంప్, పాకిస్థాన్ నాయకులను గదమాయిస్తూ మాట్లాడుతూ వస్తున్నాడు.

ఈ తరహా బహిరంగ దూషణలు, గదమాయింపులనేవి దళారీ నాయకులైనా 'గాయ'పరుస్తాయనేది నిజం. కనుకనే, పాకిస్థాన్ నూతన ప్రధాని ఇమ్రాన్ ఖాన్ దీనిపై స్పందించాడు. టెర్రరిజంపై అమెరికా సాగిస్తుందంటోన్న యుద్ధ భారాన్ని పాకిస్థాన్ తలకెత్తుకుని మోస్తున్నదని ఇమ్రాన్ వాదన చేశాడు. అమెరికాలోని టీవీన్ టవర్స్ను కూల్చివేసిన 9/11 నాటి ఘటనలో పాకిస్థాన్ ప్రమేయమేమీ లేకపోయినప్పటికీ, తాలిబన్లపై అమెరికా సాగించే యుద్ధంలో పాల్గొనాలని ఆ దేశం నిర్ణయించుకుంది. 'ఈ యుద్ధంలో పాకిస్థానీయులు 75 వేలమంది మరణించగా, 123 కోట్ల డాలర్ల ఆర్థిక నష్టం కూడా సంభవించింది. అమెరికా అందిస్తున్న 'సహాయం' 200 కోట్ల డాలర్లుగా వుంది". "మా గిరిజన ప్రాంతాలన్నీ తుడిచివేయబడ్డాయి. లక్షలాదిమంది ప్రజానీకం తమ నివాసాలనుండి తరిమివేయబడ్డారు. ఈ యుద్ధం సాధారణ ప్రజానీకపు జీవితాలపై సైతం ఘోరమైన ప్రభావం చూపింది". "తమ వైఫల్యానికి పాకిస్థాన్ను బలిపశువుగా మార్చేబదులు అమెరికా తన ప్రయత్నాలను గంభీరంగా అంచనా వేసుకోవాలి. 1,40,000 నాటో సైన్యము, 2,50,000 ఆఫ్ఘన్

బలగాలతోపాటు, ఒక ట్రిలియన్ (లక్షకోట్ల) డాలర్లు ఆఫ్ఘనిస్థాన్ యుద్ధంపై ఖర్చుపెట్టామని చెబుతున్నప్పటికీ, గతంకంటే తాలిబన్లు నేడు మరింత దృఢంగా ఎదుకున్నారనే అంశాన్ని వారు పరిశీలించుకోవాలి" అని పాకిస్థాన్ ప్రధాని ఇమ్రాన్ వ్యాఖ్యానించాడు.

రెండు దేశాల, ఇద్దరు నాయకుల గద్దించుపులు లేదా వాదనలనుండి కొన్ని విషయాలు వెల్లడవు తున్నాయి. ఆఫ్ఘనిస్థాన్లో తాలిబన్లను అణచ టానికి దాదాపు రెండు దశాబ్దాలుగా అమెరికా మరియు దాని మిత్రదేశాల నాటో కూటమి ఆధ్వర్యంలో సాగిస్తున్న దురాక్రమణ యుద్ధం వారిని అణచలేకపోయిందనే వాస్తవాన్ని ఇరు దేశాల నాయకులూ అంగీకరిస్తున్నారు. ఆఫ్ఘనిస్థాన్పై అమెరికా 'టెర్రరిజంపై పోరు' పేరిట సాగించే యుద్ధం, ప్రపంచ ప్రజలను దగా చేయటమే. వాస్తవానికి, చిన్నవైన బలహీన దేశాలను, ఆ దేశాల వనరులను, ప్రజానీకాన్ని లోబరుచుకోవటానికి, ఆయా దేశాలను తన వలసలుగా మార్చుకోవటానికి ఉద్విగ్భూరుతున్న అగ్రరాజ్యం సాగిస్తున్న అన్యాయమైన, అణచివేత యుద్ధమే ఇది. సామ్రాజ్యవాద సైనిక బలగాలను ఎదుర్కొంటూ, సుదీర్ఘకాలంగా యుద్ధాన్ని సాగిస్తూ నిరాకరించవీలులేని ఒక శక్తిగా తాలిబన్లు ఆవిర్భవించటానికి, విశాలమైన భూభాగాలను, దాదాపు సగం జనాభాను తమ ఆధీనంలో ఉంచుకోగల గటానికి ప్రధాన కారణం, వారు న్యాయమైన ప్రతిఘటన సాగిస్తుండటమే. ఆఫ్ఘన్ ప్రజలు వారికి దన్నుగా వున్నారు. అణచివేయటం మినహా మరోమార్గం లేదని, అత్యంత ప్రమాదకర టెర్రరిస్టు భూతాలుగా ఇంతకాలం చిత్రస్థూ వచ్చిన ఆ తాలిబన్లతోనే అమెరికా సామ్రాజ్య వాదులు ఇప్పుడు చర్చల క్రమంలోనుండటం ఆసక్తికరం.

పాకిస్థాన్ నాయకులు చేస్తున్న వాదనలు, అమెరికా సాగిస్తోన్న అన్యాయమైన యుద్ధానికి తాము ఇంతకాలం తోడ్పాటునిస్తూ వస్తున్నామన్న వాస్తవాన్ని ప్రతిబింబించటంలేదు. అమెరికా నాయకులు తగినంతగా తమ సేవలను గుర్తించ లేదనేదే వాళ్ళ ఆరోపణల సారాంశమంతా. అలాగే ఆఫ్ఘనిస్థాన్ ప్రజలపై సాగించే యుద్ధంలో వైఫల్యానికి హేతువిరుద్ధంగా తమను నిందించటం గురించే వారి బాధ అంతా. ఇది పాకిస్థాన్ ప్రజలందరికీ అవమానకరమైనది.

పాకిస్థాన్ నాయకులను బాహాటంగా గద్దించటంలో అమెరికాకు మరో కారణం కూడా

వుంది. కొంతకాలం వరకు, పాకిస్థాన్ పాలకులు అమెరికాకు దాసోహంగా వుంటూనే, చైనాతో ఆర్థిక, సైనిక సంబంధాలు పెంచుకోవటంపై కేంద్రీకరిస్తూ వస్తున్నారు. ఇది అమెరికాను కొంత కలవరపాటుకు గురిచేస్తోంది. ముఖ్యమైన వ్యూహాత్మక భాగస్వామి అయిన పాకిస్థాన్ను అంతిమంగా చేజార్చుకునే వైపుగా ఇది దోవ తీస్తుందేమోనని భావించటమే అమెరికా కలవరపాటుకు కారణం. దీనినుండి పాకిస్థాన్ను ఏవిధంగా పక్కకు మళ్ళించాలనేది అమెరికాను వేధిస్తున్న అంశం. పెరుగుతున్న పాకిస్థాన్-చైనా సంబంధాల కారణంగా ఆఫ్ఘనిస్థాన్ సంక్షోభాన్ని పరిష్కరించి, తాలిబన్లను అదుపుచేసి, తన ప్రయోజనాలకనుగుణంగా వ్యవహరించటం మరింత సంక్లిష్టమౌతుందేమోనని అమెరికా సంశయిస్తోంది. కనుక పాకిస్థాన్ పట్ల అమెరికా బుజ్జగించే వైఖరితో కాకుండా గద్దించే, హెచ్చరించే వైఖరితో వ్యవహరిస్తోంది.

అమెరికాను దేబిరించే వైఖరిని పాకిస్థాన్ పాలకులు విడనాడాలి. ఆఫ్ఘనిస్థాన్పై అమెరికా సాగించే దురాక్రమణ యుద్ధంలో తాము చేసిన సేవలను, త్యాగాల ప్రాధాన్యతను తగ్గించు కోనవసరం లేదు. తాలిబన్లను అణచటంలోగల వైఫల్యానికి కారణాలను నిర్ధారించటంలో హేతుబద్ధంగా వ్యవహరించమని అమెరికాను దేబిరించటంకాదు; అమెరికా మరియు నోటో కూటమి దేశాలు వారి సైనిక బలగాలను ఆఫ్ఘనిస్థాన్లోకి నడిపించి, అన్యాయమైన యుద్ధాన్ని సాగించటం - బలహీనమైన చిన్న దేశాన్ని, ఆ దేశ ప్రజలను సైనికశక్తితో వారి పాదాక్రాంతం చేసుకోవాలనే దురుద్దేశంతో ననే వాస్తవాన్ని పాకిస్థాన్ పాలకులు అంగీకరించటం నేటి అవసరం. అయితే సామ్రాజ్యవాదుల ఎదుట సాగిలబడటానికే కట్టుబడివున్న పాకిస్థాన్ పాలకులు, పాకిస్థాన్ భూభాగాలను, పాకిస్థాన్ వనరులను నిస్సిగ్గుగా అమెరికా చేతులలో వుంచటానికి దళారులుగా, కమిషన్ ఏజెంట్లుగా అమెరికాకు తమ సేవలు కొనసాగించటానికే నిర్ణయించుకున్నారు. ఒక చిన్న పొరుగుదేశంపై సాగించే దుర్మార్గమైన ఈ అణచివేత యుద్ధం లోకి పాకిస్థాన్ ప్రజల ఆకాంక్షలకు విరుద్ధంగా, పాకిస్థాన్ ప్రజలను పాకిస్థాన్ నాయకులు ఈడుస్తున్నారు. సామ్రాజ్యవాదం ఎదుట సాగిలబడే బంధాన్ని తెగదెంపులు చేసుకోవటమే, ఈ ఘోర నేరాన్ని దిద్దు కునేందుకు పాకిస్థాన్ పాలకుల ముందున్న ఏకైక, సరైన

ఐదేశీ కార్మికులకు డ్యారాలు తెరుస్తోన్న జపాన్

పారిశ్రామికంగానూ, ఉన్నత సాంకేతికత పరంగానూ అభివృద్ధిచెందిన పెట్టుబడిదారీ దేశమైన జపాన్, అధికంగా మహిళలను పరిశ్రమలలోకి తీసుకోవటం ద్వారా, రోబో సాంకేతిక పరిజ్ఞానాన్ని ఉపయోగించుకోవటం ద్వారా వలసకార్మికుల అవసరం లేకుండానే తన దేశంలో కార్మికుల కొరత సమస్యను పరిష్కరించు కోగలుగుతున్నామని గొప్పలు చెబుతోంది.

ఇలాంటి ఆదంబర ప్రకటనలు వింటానికి బాగానే వుండవచ్చుకానీ కార్మికుల శ్రమశక్తిని, అది కూడా కారుచౌకగా లభించే వలస కార్మికుల శ్రమశక్తిని దోపిడీ చేయకుండా పెట్టుబడిదారీ వ్యవస్థ మనుగడ సాగించలేదని, కొనసాగలేదనే వాస్తవాన్ని, ఈ ప్రకటనలు మరుగుపర్చలేవు.

ఇటీవలి కాలపు జపాన్ అనుభవం ఈ అంశాన్నే రుజువు చేస్తోంది. 2018 నవంబర్ 18 మొదటివారంలో, దేశంలోకి లక్షలాదిమంది వలస కార్మికుల చట్టబద్ధ ప్రవేశాన్ని మొదటిసారిగా అనుమతిస్తూ జపాన్ ప్రభుత్వం ఓ చట్టాన్ని ప్రతిపాదించింది. పార్లమెంట్ ఆమోదం కూడా పొందితే 2019 ఏప్రిల్ నుండి ఇది అమలులో కొస్తుంది.

ఇన్ని సంవత్సరాలుగా వలస కార్మికులు సరైన అధికార ప్రత్రాలు లేకుండానే జపాన్లోకి

ప్రవేశించారు. 2012లో జపాన్లో 6,82,480 మంది విదేశీ కార్మికులుండగా, 2017 నాటికి ఈ సంఖ్య 12,78,670గా రెట్టింపైంది. వీరిలో సగానికిపైగా 'సాంకేతిక విద్యాభ్యాసకులుగా' పాక్షిక కార్మికులుగా జపాన్లో శిక్షణ కోసమనే పేర నివశిస్తూ, నైపుణ్యం తక్కువస్థాయిలో వున్న పారిశ్రామిక కార్మికులుగా వినియోగించుకో బడుతున్నారు.

జపాన్ ప్రభుత్వం ప్రస్తుతం చేసిన చట్ట ప్రతిపాదనతో సంవత్సరానికి 40,000 మంది కార్మికుల చొప్పున రానున్న ఐదు సంవత్సరాలలో తమ దేశంలో వలస కార్మికుల సంఖ్య 2,50,000కు చేరుకోవచ్చని భావిస్తోంది.

ఈ విదేశీ కార్మికులను - వ్యవసాయం, నర్సింగ్, భవన నిర్మాణరంగం, వైద్యసేవలు మొదలైన కార్మికుల కొరతను తీవ్రంగా ఎదుర్కొంటున్న 14 విభాగాలలోకి అనుమతిస్తారు. ప్రతిపాదిత చట్టం ప్రకారం 2 నూతన వీసా శ్రేణులు ఏర్పరిచారు. మొదటిది-నైపుణ్య రహిత కార్మికుల కోసం. వీరిని కేవలం 5 సం॥ కాలం వరకు మాత్రమే దేశంలో వుండటానికి అనుమతిస్తారు. వీరి ఈ కాలపరిమితి పెంపు జేసే అవకాశం లేదు. ఇక రెండవ శ్రేణి - అధిక

నైపుణ్యంగల వలస కార్మికులకోసం. వీరు తమ వీసాలను నిరవధికంగా పునరుద్ధరించుకుంటూ దేశంలోనే కొనసాగవచ్చు. వీరు తమ కుటుంబాలతో సహా ఆ దేశంలోనే నివసించవచ్చు.

ఇతర అభివృద్ధిచెందిన దేశాలలో వలస జపాన్లో కూడా వలసకార్మికుల ప్రవేశానికి జపాన్ ప్రజానీకం సుముఖంగా లేరు. వలస కార్మికుల ప్రవేశంతో సామాజిక ఉద్రిక్తతలు, నేరాలు పెరుగుతాయనే తప్పుడు అభిప్రాయం కలిగివుండటంతోపాటు, వీరి రద్దీవలస ప్రజానీవల నిర్వహణమీద అధికభారం మోపబడుతుందనే భావనతో వున్నారు.

అయితే, ఈ అభిప్రాయాలను సర్దుబాటు చేయటానికి జపాన్ ప్రధాని అబే ఈ నూతన ప్రతిపాదిత చట్టాన్ని 'వలస విధానం'తో సరిసమానంగా భావించవద్దని పదేపదే చెబుతూ వస్తున్నాడు.

ఈ విధంగా పెట్టుబడిదారీ దేశమైన జపాన్, వలస కార్మికుల శ్రామికశక్తిపై ఆధారపడి లబ్ధిపొందటానికి, కొనసాగటానికి నిశ్చయించుకుంది. అదే సమయంలో, వలస కార్మికులను తన దేశంలోని పౌరులతో సమానంగా చూడటానికి, వారికి సామాజిక సంక్షేమం కల్పించటానికి, (తరువాయి 19వ పేజీలో)

➔ మార్గం. అలాగే, అమెరికా దురాక్రమణ నుండి విముక్తికోసం స్వేచ్ఛా వాయువులు పీల్చటం కోసం ఆప్టన్ ప్రజలు సాగించే కృషికి వారికి వీలైన సహాయ సహకారాలందించటమే వారి ముందున్న మార్గం.

చాలాకాలంగా, అమెరికా సామ్రాజ్య వాదులు భారతదేశం, పాకిస్తాన్ల నడుమనున్న వివాదాలనుపయోగించి ఉద్రిక్తతలను, శత్రుత్వాన్ని గొడవలను పెంచటానికి, యుద్ధాన్ని ప్రేరేపించ తానికి చూస్తున్నారు. 'యుద్ధంలేదు-శాంతిలేదు' అనే పరిస్థితులను రెండు దేశాలమధ్య కల్పిస్తూ వస్తున్నారు. సామ్రాజ్యవాదులకు దాసోహంచేసే ఇరు దేశాలలోని పాలకవర్గాలు తమ మధ్యవున్న విభేదాలను సాహసరే పూరితంగా చర్చించుకొని పరిష్కరించుకునే బదులుగా సామ్రాజ్యవాదులు అదే ఈ ఆటలో భాగస్వాములవుతున్నారు. సామ్రాజ్యవాదులు, ప్రత్యేకించి అమెరికా సామ్రాజ్యవాదులు, ఇరు దేశాలతోనూ పెద్ద ఎత్తున ఆయుధాల వ్యాపారం చేస్తున్నారు. భారత -పాకిస్తాన్ల నడుమ ఈ విభేదాలు, విద్వేషాలు కలకాలం కొనసాగించే విధంగా సామ్రాజ్య

వాదులు తమ స్వార్థ ప్రయోజనాలతో వ్యవహరిస్తున్నారు. ఆప్టనిస్టాన్పై అమెరికా సాగించే యుద్ధంలో తమకనుకూలంగా చాలా సులభంగా పాకిస్తాన్పై తమకున్న పట్టును ఉపయోగించారు. 'రక్షణ సహాయం' పేరిట అమెరికా అందించే నిధులు, పాకిస్తాన్ పాలకులను కమిషన్ ఏజెంట్లుగా దిగజార్చింది. ఒసామా బిన్ లాడెన్ అనే భూతాన్ని సామ్రాజ్య వాదులు తమకు తామే సృష్టించారనే విషయం యావత్ ప్రపంచానికి తెలుసు. ఈ భూతాన్ని సామ్రాజ్యవాదులు తమకు ఎక్కడ అవసరమైతే అక్కడ, ఎంతవరకు అవసరమైతే అంతవరకు ఉపయోగించారు. ఇక ఆ భూతంతో పని ముగిసిందనుకున్న తరువాత దాని అడ్డు తొలగించుకున్నారు. ఆసియా పైనా, ఆసియా -పసిఫిక్ ప్రాంతంపైనా అధిపత్యంకోసం అమెరికా వ్యూహంలో భాగంగా అమెరికా నాయకత్వంలో అమెరికా-జపాన్-ఆస్ట్రేలియా -ఇండియా ఒక కూటమిగా ఎప్పుడైతే ముందుకు వచ్చాయో, ఆప్టనిస్టాన్లో ఇండియా జోక్యం పెరగటాన్ని మనం చూడవచ్చు. అమెరికా

మిత్రకూటమిలో ఒక సభ్యదేశమైన పాకిస్తాన్, అమెరికా శత్రువుగా భావిస్తున్న చైనాతో దౌత్య, సైనిక సంబంధాలను పెంపొందించుకోవటం వంటివి కూడా అమెరికా- పాకిస్తాన్-ఇండియా సంబంధాలపై ప్రభావం చూపవచ్చు. అయి నప్పటికీ, భారతదేశం, పాకిస్తాన్లతో అమెరికా సంబంధాలు-ఒక సామ్రాజ్యవాద అగ్రరాజ్యానికి, దానికి సాగిలబడిన దేశాలకు నడుమ సంబంధాలుగా మౌలికంగా వుంటాయనేది స్పష్టం. తమకు లోబడిన దేశాలను, వాటి మధ్యవున్న వైరుధ్యాలను ప్రపంచాధిపత్యంకోసం ప్రయత్నించే సామ్రాజ్యవాద అగ్రరాజ్యం తన ప్రయోజనాలకు అనుగుణంగా పునర్వ్యవస్థీకరించు కుంటూనే వుంటుంది. భారతదేశం, పాకిస్తాన్ల ఉమ్మడి ప్రయోజనాలు ఏమని డిమాండ్ చేస్తున్నాయంటే, సామ్రాజ్యవాదుల జోక్యం లేకుండా ఇరుదేశాలు తమ మధ్యనున్న సమస్యలను పరిష్కరించుకోవాలని కోరుతున్నాయి. అలాగే సామ్రాజ్యవాదానికి, అధిపత్య రాజకీయాలకు వ్యతిరేకంగా సాగే పోరాటంలో ఐక్యతను పెంపొందించుకుందామని కోరు తున్నాయి.

కర్తార్పూర్ కారిడార్ నిర్మాణానికి చర్యలు చేపట్టటంతో, శిక్కులు పుణ్యక్షేత్రంగా భావించే పాకిస్తాన్ లో నెలకొన్న చారిత్రాత్మక గురుద్వారాను శిక్కు యాత్రికులు దర్శించటానికి వున్న అడ్డంకులన్నీ తొలగిపోయినట్లయిందన్న మాట నిజం. అదే సమయంలో భారత్, పాకిస్తాన్ లలోని శిక్కు ప్రజానీకం నడుమ మనమంతా ఒకటే అనే భావన దృఢపడటానికి కూడా దోహదపడుతోంది.

ఈ కారిడార్ గురించిన ఆలోచన ఎప్పుడు, ఎలా ఉద్భవించిందనే అంశంపై మన దేశంలో చర్చ జరుగుతోంది. ఏమైనా, రెండు దేశాలలోని శిక్కు ప్రజానీకమంతా పలు దశాబ్దాలుగా ఈ కారిడార్ నిర్మాణంకోసం డిమాండ్ చేస్తున్నారనేది ఒక వాస్తవం. ఈ కారిడార్ నిర్మాణంవలన దేరా బాబానానక్ కు(భారతదేశం పరిధిలో 2 కి.మీ) మరియు పాకిస్తాన్ లోని కర్తార్పూర్ పుణ్యక్షేత్రానికి నడుమ దూరం 200 కి.మీ నుండి 6 కి.మీ కు తగ్గిపోతుంది. (కర్తార్పూర్ లో చివర గురునానక్ 18 సం॥లు నివసించి 1539లో తనవు చాలించాడని శిక్కులు భావిస్తున్నారు) 2018 ఆగస్టులోనే, పాకిస్తాన్ నూతన ప్రధానిగా ఇమ్రాన్ ఖాన్ ప్రమాణస్వీకారం చేస్తున్న సందర్భంలోనే, పాకిస్తాన్ సైనిక ప్రధానాధికారి కుమార్ బాజ్వా మనదేశంలోని పంజాబ్ రాష్ట్రంలో మంత్రిగానున్న నవజ్యోత్ సింగ్ సిద్ధుకు కర్తార్పూర్ కారిడార్ కు సంబంధించిన పాకిస్తాన్ ప్రభుత్వ నిర్ణయాన్ని తెలియపరిచాడు. గురునానక్ 550వ జయంతి అయిన 2019 నవంబర్ 23న ఈ కారిడార్ నిర్మాణం పూర్తిచేసి ప్రారంభింపజేయాలని పాకిస్తాన్ ప్రభుత్వం ప్రతిపాదించింది. కర్తార్పూర్ క్షేత్రానికి బస్సులను నడిపే ప్రాంతంలో స్టేషన్ నిర్మాణం మొదలుకొని కర్తార్పూర్ వరకు రావీనదిపై 800 మీటర్ల వంతెన నిర్మాణం కూడా ఈ ప్రాజెక్టులో భాగంగా వున్నాయి. యాత్రికులందరికీ తాత్కాలిక వసతి సౌకర్యాలు, గుడారాల ఏర్పాటు వుంటుంది. వీరందరికీ 'వీసాలు' కాకుండా ప్రత్యేక అనుమతి పత్రాలు అవసరమౌతాయి.

అనేక సం॥లుగా భారత్-పాకిస్తాన్ ల నడుమ సంబంధాలు సాధారణంగా లేవనేది అందరికీ తెలిసిన విషయమే. సరిహద్దులలో ఉద్రిక్తతలు, పరస్పరం తలపడటాలు నిరంతరాయంగా, అంతటా సాగుతున్నాయి. భారతదేశంలో తీవ్ర నేరాలకు పాల్పడిన ప్రముఖ టెర్రరిస్టులకు పాకిస్తాన్ రక్షణ కల్పిస్తోందని భారత ప్రభుత్వం ఆరోపిస్తోంది. ఇస్లామిక్ టెర్రరిస్టులను పాకిస్తాన్ తయారుచేసి భారత దేశానికి పంపి, వారిచే

ఆరాచకం సృష్టించాలని చూస్తోందని ఆరోపిస్తోంది. బిజెపి నాయకత్వంలోని భారత ప్రభుత్వం పాకిస్తాన్ తో పరస్పర సంబంధాలకు, చర్చలు జరిపేందుకు వున్న వివిధ అవకాశాలను, మార్గాలను మూసివేసింది. టెర్రరిస్టులను ప్రోత్సహించటం పాకిస్తాన్ మాననంతవరకు ఇరు దేశాల మధ్య సంబంధాలు మెరుగుపడవని తేల్చి చెబుతున్నారు.

కర్తార్పూర్ కారిడార్ ప్రతిపాదనకు పాకిస్తాన్ ప్రభుత్వం సమ్మతించటం, భారత పాలకులకు కలవరపాటు కలిగించే వార్తగా తోస్తోంది. అయితే శిక్కు ప్రజానీకం నడుమ ఈ ప్రతిపాదన ఎంతో సంతోషాన్ని ఉత్సాహాన్ని రేకెత్తించింది. ఇది శిక్కు ప్రజానీకపు చిరకాలపు కలగా వుంది. కరాఖండీగా, లేదా మొరటుగా ఈ ప్రతిపాదనను తిరస్కరించటం మంటా జరిగితే, అది మనదేశంలోని శిక్కు ప్రజానీకం నుండి ఆగ్రహాన్ని, నిరసనను ఎదుర్కోవలసి వుంటుందని భారత పాలకులకు తెలుసు. కనుక, ఈ ప్రతిపాదనకు అనుమతించటమే ఉత్తమమైనదని వారు భావించారు. అదే సమయంలో భారత్ - పాకిస్తాన్ ల నడుమ సంబంధాలను మెరుగుపరచుకునే దిశలో కర్తార్పూర్ కారిడార్ ఒక ముందడుగు అనే ప్రభావాన్ని కల్పించటం భారత పాలకులకు ఇష్టంలేదు. భారత పాలకులు జాతీయ దురహంకారాన్ని రేకెత్తించే పనిలో నిమగ్నమై యున్నారు. పాకిస్తాన్ వ్యతిరేక మంటలు ఎగదోస్తూ వుండటం వారికి ఎంతైనా అవసరం. భారత ప్రభుత్వం భారత్-పాకిస్తాన్ సంబంధాల నుండి ఈ అంశాన్ని విడగొట్టుకుంటూనే, ఈ కారిడార్ ప్రాజెక్టుకు సహకరించాలని నిర్ణయించుకుంది. కనుక, ఇరుదేశాల మధ్య ఉద్రిక్తతలు, విద్వేషాలు యధాప్రకారం కొనసాగుతూనే వుంటాయి.

భారత్-పాకిస్తాన్ ల నడుమ సంబంధాలను మెరుగుపరచుకునే సమగ్ర చర్యలో భాగంగా, అదే సమయంలో సాధ్యమైతే సమస్యలను కూడా పరిష్కరించుకోవాలని ప్రస్తుత పాకిస్తాన్ ప్రభుత్వం కర్తార్పూర్ కారిడార్ ప్రాజెక్టును చూస్తున్నట్లుగా తోస్తోంది. వారివైపు నుండి దౌత్యపరంగా శాంతికోసం దూకుడుగా వ్యవహరించటంలో ఇది ఒక భాగం కావచ్చు.

మనదేశం పక్షాన, దేశ ఉపాధ్యక్షుడు వెంకయ్యనాయుడు, పాకిస్తాన్ తో అంతర్జాతీయ సరిహద్దుకు 2 కి.మీ దూరంలో, పంజాబ్ రాష్ట్రం, గురుదాస్ పూర్ లోని దేరా బాబానానక్

వద్ద 2018 నవంబర్ 26న నాలుగు వరుసల కారిడార్ కు శంకుస్థాపన చేశాడు. వేలాదిమంది ప్రజల కేరింతల నడుమ “మన ప్రజలందరి శాంతికి, మరింత అభివృద్ధికి ఈ కారిడార్, మార్గాన్ని వేయగలద”ని ఆయన ఆశాభావం వ్యక్తంచేశాడు.

పాకిస్తాన్ పక్షాన, భారతదేశంతో అంతర్జాతీయ సరిహద్దుకు 4 కి.మీ దూరంలో నున్న కర్తార్పూర్ పుణ్యక్షేత్రానికి పాకిస్తాన్ ప్రధాని ఇమ్రాన్ ఖాన్ పునాదిరాయి వేశాడు. పాకిస్తాన్ వ్యాప్తిగా హాజరైన వేలాదిమంది శిక్కు ప్రజానీకాన్ని మరియు భారతదేశం నుండి హాజరైన శిక్కు యాత్రికులను ఉద్దేశించి ఇమ్రాన్ ఖాన్ మాట్లాడాడు. “ఈరోజు నేను పాకిస్తాన్ ప్రధానిగా, మా పార్టీగా, మా అన్ని రాజకీయ పార్టీలుగా, మా సైన్యంగా మేమంతా ఈరోజు ఒకే మాటమీద వున్నాం. మేము ముందుకు సాగాలనుకుంటున్నాం” అని పేర్కొన్నాడు. “గతకాలపు బంధనాలను బ్రద్దలుకొట్టాలనే” కోర్కెను, ఆశను ఆయన వ్యక్తం చేశాడు. “గతం నుండి నేర్చుకోవాలి, అంతేతప్ప అందులో జీవించటానికి కాదు” అని పేర్కొన్నాడు. భారత్ - పాకిస్తాన్ ల నడుమ సంబంధాలను పునఃప్రారంభించాలని, భారత్-పాకిస్తాన్ ల నడుమ సమస్యల పరిష్కారానికి చర్చలు జరపటం మినహా మరో మార్గంలేదని నొక్కి చెప్పాడు. “మా పాకిస్తాన్ భూభాగం టెర్రరిజానికి తోడ్పటం పాకిస్తాన్ కు ప్రయోజనకరమేమీ కాదు” అని చెప్పాడు.

ఇక్కడ పాకిస్తాన్ రాజకీయ నాయకత్వం, అదేవిధంగా శక్తివంతమైన సైనిక నాయకత్వం ఒకే గొంతుకతో చర్చలద్వారా భారత్-పాకిస్తాన్ సమస్యలను పరిష్కరించుకొని, మెరుగుపరుచుకోవాలనే ఆకాంక్షను వ్యక్తం చేశారు. వారి ఆకాంక్షలు ఏమేరకు సాకారం అవుతాయో ఆచరణలో మాత్రమే రుజువు కాగలదు. అయినప్పటికీ, ప్రస్తుతానికి, వీరి ప్రకటనలు రెండు దేశాలలో వున్న నిజాయితీతో కూడిన ప్రజల ఆకాంక్షలను, కోర్కెలను ప్రతిబింబిస్తున్నాయని చెప్పవచ్చు. ఇరు దేశాల నడుమ, ఇరుదేశాల ప్రజలనడుమ శాంతియుత, సౌభ్రాతృత్వ సంబంధాలు కొనసాగాలని ప్రజలు కోరుకుంటున్నారు.

అయితే, మనదేశంలో వైరుధ్యపూరిత అవగాహనలు వ్యక్తమయ్యాయి. భారత ప్రభుత్వం కారిడార్ కోసం ఈ వైపు శంకుస్థాపన చేసింది. భారతదేశం వైపునుండి ఇరు దేశాల నడుమ

సాధారణ సంబంధాలకొరకు ఏవిధమైన ముందుడుగు వేయాలన్నా, పాకిస్తాన్ ప్రభుత్వం ముందుగా భారతదేశానికి వ్యతిరేకంగా సాగించే నేరాలన్నింటినీ వెనువెంటనే ఆపివేయాలనే ధోరణితో వ్యవహరిస్తూ వస్తున్నది. భారత సైనిక దళాల ప్రధానాధికారి జిఎల్ బిపిన్ రావత్ కర్తారపూర్ కారిడార్ అంశంపై మాట్లాడుతూ “దానిని ఒంటరిచేసి చూడవలసి వుంటుంది”ని వ్యాఖ్యానించాడు. మరెవరికీ దానిని జోడించి చూడరాదన్నాడు. ఇస్లాం రాజ్యమైన పాకిస్తాన్ “స్వచ్ఛందంగా లౌకిక రాజ్యంగా ముందుకు రావాల”ని కూడా ఆయన సలహా ఇచ్చాడు. పంజాబ్ ముఖ్యమంత్రి కెప్టెన్ అమిందర్ సింగ్, కర్తారపూర్ కారిడార్ శంఖుస్థాపన కార్యక్రమానికి ఆహ్వానం అందినా వెళ్ళకుండా నిరాకరించాడు. జమ్మూకాశ్మీర్ లోని వాస్తవాధీన రేఖపద్ధత భారత సిపాయిలు గాయపడకుండా లేదా ప్రాణాలొడల కుండా ఒక్కరోజు కూడ నడవటంలేదని దీనికి కారణంగా చూపాడు. అలాగే పంజాబ్ రాష్ట్రంలో పాకిస్తాన్ గూడఛారి సంస్థ ఐఎస్ఐ ఘోరమైన చర్యలకు పాల్పడటాన్ని మరో కారణంగా పేర్కొన్నాడు. ఏమైనా, పంజాబ్ మంత్రి అయిన నవజోత్ సింగ్ సిద్ధు, కర్తారపూర్ కారిడార్ శంఖుస్థాపన కార్యక్రమానికి సంతోషంగా హాజరయ్యాడు. అయితే, ఆవిధంగా హాజరవటమే పంజాబ్ రాష్ట్రంలో ఓ వివాదాంశంగా పరిణమించింది.

ఒక్కసారి పరస్పర చర్యలు, కలయికలు ఎప్పుడైతే మూసివేయబడతాయో, అప్పటినుండి ఎవరైనా అంతులేని విద్వేషాలు, ఉద్రిక్తతలు, పరస్పర రక్తపాతంతో జీవించటానికే నెట్టబడతారు. చర్యలు సాగించటానికి అవకాశం ఏర్పడే ఏ చిన్నపాటి బలహీనమైన ఆధారామైనా వుపయోగించుకోకుండా నిరాకరించటం, ప్రభుత్వం లేదా రాజకీయ నాయకత్వం యొక్క అపరివక్షతను, పూర్తి బాధ్యతా రాహిత్యాన్ని తెలుపుతోంది. భారత పాలకులు దీనినే ఎంచుకున్నారు.

అమెరికా సామ్రాజ్యవాదులు ఏనాడూ భారత - పాకిస్తాన్ దేశాల నడుమ శాంతిస్థాపన గురించి బోధించటానికి ప్రయత్నించలేదు. అంతేకాదు, భారత్-పాకిస్తాన్ దేశాలు రెండూ తమ స్వీయబాధ్యతతో శాంతియుతంగా చర్చల ద్వారా తమ సమస్యలను పరిష్కరించుకోవాలని వారేనాడూ కోరుకోవటంలేదు కూడా. వాస్తవానికి, భారత్-పాకిస్తాన్ల నడుమ ఉద్రిక్తతలు, విద్వేషాలు, యుద్ధం వంటి పరిస్థితులు కొనసాగుతూ వుండటంలోనే వారి స్వార్థ ప్రయోజనాలు ఇమిడి వున్నాయి. ఈ పరిస్థితులను ఆసరాగా చేసుకొని ఇరు దేశాలతో ఆయుధ వ్యాపారం సాగించి సూపర్ లాభార్జనకు అంతులేని అవకాశాలను

అమెరికా సామ్రాజ్యవాదులు అందిపుచ్చు కుంటున్నారు. ఇరుదేశాల పాలకవర్గాలనూ సంపూర్ణంగా, దయనీయంగా సామ్రాజ్యవాదుల సహాయకోసం ఆధారపడి వుండేవారిగా కట్టిపడేసు కోవటానికి ఈ పరిస్థితులు సామ్రాజ్యవాదులకు అంతులేని అవకాశంగా వున్నాయి. ఇరు దేశాలలోని పాలకులకూ వారి స్వార్థ ప్రయోజనాలు ఇందులో ఇమిడి వున్నాయి. ప్రజలపై మరిన్ని ఆర్థిక భారాలు మోపుతూ, ఈ కీలకమైన సమస్యపై దృష్టి నిలపకుండా ప్రజలను ప్రకృతోప పట్టించటానికి, సరిహద్దుల్లోని ఉద్రిక్తతలు పాలకులకు తోడ్పడు తున్నాయి. ఆయుధీకరణ కూడా ఆయా దేశాల పాలకవర్గాలకు ఓ గొప్ప ఆదాయ వనరుగా రూపొందింది.

చాలాకాలంగా, అమెరికాకు నమ్మకమైన మిత్రులుగా పాకిస్తాన్ పాలకులు సేవలందిస్తున్నారు. ఆప్టిమిస్ట్ పై అమెరికా సాగించిన యుద్ధంలో పాకిస్తాన్ పాలకులు వాస్తవంగా వారి ఏజెంట్లుగా వ్యవహరించారు. ప్రస్తుతం వారు అమెరికాతో సంబంధాలలో ఓ కీలకమైన దశగుండా సాగుతున్నారు. చైనాతో పాకిస్తాన్ పెంపొందించు కుంటున్న ఆర్థిక, రాజకీయ, సైనిక సంబంధాల పట్ల అమెరికా పాలకులు ఆగ్రహంగా వున్నారు. చైనాతో సంబంధాల మార్గం నుండి పాకిస్తాన్ ను తప్పించటానికి, పాకిస్తాన్ పాలకులపై అమెరికా వత్తిడి పెంచుతోంది; తిరిగి పాకిస్తాన్ ను తమ పట్టులోనే వుంచుకోవాలని చూస్తోంది. భారత్ తో సంబంధాలను మెరుగుపర్చుకోవాలనే పాకిస్తాన్ పాలకుల ప్రస్తుత చర్యలు ప్రస్తుత సంక్షోభాన్ని

(13వ పేజీ నుండి)

వెనుకడుగు వేయలేదు. తన అపారమైన సహనాన్ని, ప్రజల పట్ల చిత్తశుద్ధిని, బాధ్యతను వదిలివేసి వెనక్కు మరలేది లేదని నిశ్చయించుకొన్నాడు.

కా॥ నాగిరెడ్డి తెనిసే రచనలను ఉటంకిస్తూ విప్లవకారులపై పెట్టిన కుట్రకేసులను డిఫెండ్ చేసుకోవడాన్ని సోదాహరణలతో వివరించాడు. జర్మన్ ఫాసిస్ట్ కోర్టులో డిమిట్రోవ్ చేసిన సింహ నాదాన్ని గుర్తుచేశాడు. జాతీయ విప్లవంలో భారత కమ్యూనిస్టు పార్టీ నాయకులపై పెట్టిన కుట్రకేసులకి వ్యతిరేకంగా ఆనాటి పార్టీ తీసుకున్న వైఖరులను విశదీకరించాడు. పార్వతీపురం కుట్రకేసుకు డిఫెన్స్ పెట్టడం, సహాయం చేయడం కోసం యుద్ధ ప్రాతిపదికన టి.ఎన్. కదిలాడు.

ప్రజల్లో మనోధైర్యాన్ని పెంచాడు. రాష్ట్ర వ్యాప్తంగా శ్రీకాకుళానికి జరిగిన అన్యాయాన్ని, రాజ్యం చేసిన క్రూరమైన హత్యాకాండను వివరించాడు. తీవ్రమైన నిర్బంధం తర్వాత సంస్కరణల గారడీతో ముందుకొచ్చిన ఈ

అధిగమించే ప్రయత్నం గావచ్చు. ఆసియా ఖండంలోను, ఆసియా - పసిఫిక్ ప్రాంతంలోను అమెరికా ఆధిపత్య విధానాలకు తమను తాము కట్టివేసుకునే విధానాలతో భారత పాలకులు చాలాదూరం ప్రయాణించారు. రానున్న కాలంలో అమెరికా తన ఆధిపత్య ప్రయోజనాల కొరకు భారత్ పై మరింతగా ఆధారపడే అవకాశాలన్నీ వున్నాయి. ఈ పరిణామాలు భారతదేశానికి విపత్కరమైనవి. అమెరికా సామ్రాజ్యవాదుల కబంధహస్తాల కొగిలినుండి విడిపడటం, భారత్ - పాకిస్తాన్ దేశాలు రెండింటికీ ప్రయోజనకరమైనది. భారత్ - పాకిస్తాన్ ఇరు దేశాలూ చర్చలద్వారా సమస్యలన్నీ పరిష్కరించుకొని, ఐక్యతను పెంపొందించుకోవటం రెండు దేశాల ప్రజలకూ ప్రయోజనకరమైనదిగా వుంటుంది. ఒక్కొక్క దేశాన్ని విడగొట్టి తమ ప్రయోజనాలకనుగుణంగా వినియోగించుకునే సామ్రాజ్యవాదుల నీచమైన క్రీడను ఈ విధానమే ఓడించగలుగుతుంది. ఒకదేశంపై మరొక దేశాన్ని ఎగద్రోలి, ఆయా దేశాలన్నింటిపై తమ సామ్రాజ్యవాద పట్టును బిగించి, ఆ ప్రాంతం మొత్తంపై తమ ఆధిపత్యాన్ని చెలాయించాలనే సామ్రాజ్యవాదులకు ఇది చెంపపెట్టు అవుతుంది.

కర్తారపూర్ పుణ్యక్షేతానికి కారిడార్ నిర్మించే పథకం భారత్ - పాకిస్తాన్ దేశాల ప్రజల నడుమ సంబంధాలను పెంపొందించుకొనేందుకు, వారి మధ్య సౌభ్రాతృత్వ బంధాన్ని ఐక్యతను బలోపేతం చేసుకునేందుకు ఓ చిన్నపాటి సానుకూల అడుగు కావాలని కోరుకుందాం. ★

పాలకుల రాజకీయాలను తీవ్రంగా నిరసించాడు. ప్రజల్లో వర్గకసిని పెంపొందించి తిరిగి ఉద్యమాలకు కదలడమే ఈ ‘రాజ్యం’కి మనం కట్టే గోరీ అని వివరించాడు. దీనితో శ్రీకాకుళ గిరిజనులు ఆత్మ స్థైర్యం పొందారు.

ఈ విధంగా టి.ఎన్. తన నిర్మాణంపైనగానీ, ఇతర విప్లవ నిర్మాణాలపైనగానీ రాజ్యం పెట్టిన కుట్రకేసులను ఎదుర్కొన్నాడు. ఈ రాజ్యమే ఒక పెద్ద కుట్రదారు అని నిరూపించారు. ఈ రాజ్యం బడా భూస్వామ్య, దళారీ బూర్జువాల తొత్తు అని నిరూపించాడు. దీనికోసం తన శక్తిసంతా ధారపోశాడు. విశాల ప్రజానీకాన్ని ఉద్యమాల బాటల్లో ఉరకలేత్తించాడు. చైతన్యం ద్వారా సాయుధ పోరాట పంధాలో ఈ దోపిడీ రాజ్యపు కోటలు బీటలు వారడం ఖాయం అని, కోట్లాది పీడిత ప్రజానీకపు ఆశల జెండా అయిన ఎర్రజెండా రెపరెపలాడటం ఖాయం అని ఆయన చేసిన సింహనాదం భారత న్యాయస్థానాల్లో గింగురు మంటోంది. ★

2018 నవంబర్ 3, 4 వారాలలో విస్తృతమైన ప్రజా నిరసనాందోళనలు, ప్రదర్శనలతో ఫ్రాన్స్ హోరెత్తిపోయింది; నవంబర్ 17న 2 లక్షలమంది నిరసన ప్రదర్శనలలో పాల్గొని ఫ్రాన్స్ దేశ వ్యాపితంగా 2034 చోట్ల రహదారులను దిగ్బంధించి, ప్రభుత్వాన్ని స్థంభింపజేశారు. ఈ నిరసన ప్రదర్శనలలో కార్మికులు, రవాణాదారుల డ్రైవర్లు, చిన్న వ్యాపారులు ప్రధానంగా ఉన్నారు. ఫ్రాన్స్ ప్రభుత్వం పొదుపుచర్యల పేరిట చేపట్టిన ఇంధన పన్ను పెంపుదల, పెన్షన్లలో కోత, కార్మికులపై వివిధ పన్నుల పెంపుదల, కోట్లాదివేల సంవదలపై పన్ను తొలగింపు వంటి చర్యలను ప్రదర్శనకారులంతా ముక్తకంఠంతో ఖండించారు.

“ఇంధన పన్నుల పెంపుదల ప్రజల నడ్డి విరుస్తోంది. ప్రైవేటుసంస్థల ప్రయోజనాలకోసమే ప్రభుత్వం ఈ చర్యలు చేపడుతోంది. మేము తిరిగి ప్రజాస్వామ్య పాలనలోకి రావాలని కోరుకుంటున్నాము. వేతనాల పెంపుదల, శ్రామిక ప్రజల పన్నుల తగ్గింపు, ఓట ఎవరికీ చెందకుండా ఖాళీ ఓటు వేయటానికి హక్కు అన్ని ప్రముఖమైన చట్టాలను ప్రజాభిప్రాయ సేకరణద్వారా నిర్ణయించే అవకాశం కల్పించాలి. ప్రజల చేతులలోకి తిరిగి రాజకీయాధికారం వచ్చి తీరాలి” అని బిఎఫ్ఎమ్ టి.వి.తో మాట్లాడుతూ ఓ నిరసనకారుడు పేర్కొన్నారు.

ఇదే తరహా నిరసనలు యూరప్ వ్యాపితంగా జరుగుతున్నాయి. బెర్లిన్లో నిరసనకారులు చమురు శుద్ధీకర్తారాలను దిగ్బంధించారు. బల్గేరియా, సిరియాలో ఇంధన పన్ను పెంపుదలను నిరసిస్తూ ప్రదర్శనలు, ఆందోళనలు జరిగాయి. గ్రీస్లో శ్రామిక ప్రజానీకం ప్రభుత్వంపై నిప్పులు చెరిగే ఆగ్రహంతో సమ్మె చేస్తున్నారు. బుఖారెస్ట్లోని మెట్రో రైలు కార్మికులు సమ్మె జరుపుతుండగా, జర్మనీలో అమెజాన్, రియానైర్లలో సమ్మెలు జరుగుతున్నాయి.

పోలీసుల నిర్బంధాన్ని ఎదుర్కొంటూ ఫ్రాన్స్లో నిరసన కార్యక్రమాలు ముందుకు సాగుతున్నాయి. 183 మందిని ముందస్తు జాగ్రత్త చర్యలలో భాగంగా పోలీసులు నిర్బంధించారు. “ఇంధన డిపోల జోలికి పోవద్దని, ఇతర సున్నిత ప్రదేశాల నుండి వెనుదిరగాలని పోలీసు అధికారులు ప్రదర్శనకారులను ఆదేశించారు; నిరసనకారులందరినీ ఒక పద్ధతిగా, సంపూర్ణంగా ఆయా ప్రాంతాలనుండి ఖాళీ చేయించారు” అని ఫ్రాన్స్ అంతరంగిక శాఖామంత్రి పేర్కొన్నారు.

ఇంధన పన్ను పెంపుదలకు వ్యతిరేకంగా ఆందోళన చేస్తున్న ఉద్యమకారులు వారంరోజుల పాటు నిరసన కార్యక్రమాలు చేపట్టాలని పిలుపు నివ్వగా, వేలాదిమంది ఉన్నత పాఠశాలల విద్యార్థులు ప్రభుత్వ విశ్వవిద్యాలయ సంస్కరణలను వ్యతిరేకిస్తూ, ఇంధన పన్ను పెంపుదల వ్యతిరేక ఉద్యమానికి మద్దతుగా షుమారు 50 పాఠశాల భవనాలను దిగ్బంధించారు. “ఇదేదో కేవలం చాలా పాక్షికమైన, తేలికైన నిరసనాందోళన కాదు; ఫ్రాన్స్ దేశవ్యాపితంగా వివిధ రాష్ట్రాలలో ప్రత్యేకించి మాక్రాన్ రాజకీయ విధానాలతో గాలికొదిలేయబడిన గ్రామీణ ప్రాంతాలలోని ఉన్నత పాఠశాలల్లో చెలరేగిన తిరుగుబాటు” అని దేశవ్యాపిత ఉన్నత పాఠశాల విద్యార్థుల యూనియన్ అధ్యక్షుడు లూయీస్ బ్రోయార్డు ప్రకటించాడు.

అదేసమయంలో ఫ్రాన్స్ దేశవ్యాపితంగా ఇంకా వివిధ సమ్మెలు జరిగాయి. లయన్ అండ్ మాన్స్ ప్రజారవాణా వ్యవస్థలో కార్మికులు, మార్సెల్లోని మునిసిపల్ ఉద్యోగులు, లామేడ్లో చమురు శుద్ధీకర్తాగార కార్మికులు సమ్మెలు కొనసాగిస్తూ ఉన్నారు. ఫ్లామెన్వెల్లోని అణు విద్యుత్తు కర్మాగారంలోనూ, పైయటూలోని లోహ శుద్ధీకర్తాగారంలో ఇంకా అనేక హాస్పిటల్స్లో కార్మికులు, ఉద్యోగులు సమ్మె చేస్తున్నారు.

ఈ నిరసనలు, సమ్మెల నడుమే 1997లో తాత్కాలికంగా రద్దుచేసిన సార్వత్రిక సైనిక సేవ (యూనివర్సల్ మిలిటరీ సర్వీస్)ను తిరిగి విధిస్తున్నట్లుగా ఫ్రెంచ్ ప్రభుత్వం ప్రకటించింది. “ప్రతి సంవత్సరం కౌమార దశలోని 8 లక్షల మంది బాల బాలికలను ప్రభుత్వం సమీకరించి, వారికి మూడునెలలపాటు సైనిక శిక్షణ నిప్పించి, ఆపై అవకాశాలనుబట్టి సైనిక బలగాలలోకి వారిని ఇముడ్చుకోవటం జరుగుతుంద”ని ఈ నిర్బంధ సైనిక విధానం గురించి వివరిస్తూ ప్రభుత్వం ప్రచురించిన ‘లేపెరిసియన్’లో పేర్కొన్నారు. “మన గణతంత్ర విలువల ప్రాతిపదికపై సామాజిక వర్గాలను కలిపేందుకు” ఈ నిర్బంధ విధానాన్ని ముందుకు తెచ్చినట్లుగా ఆ పత్రంలో పేర్కొన్నారు. “సామాజికంగా కలగలవటమనే అంశం 1997 నుండి స్థంభించి పోయింది. కాగా కేవలం యుద్ధరంగంలోని సైనిక విభాగాలకు చెందిన పేద సామాజిక వర్గాల యువకులే మిగులుతారు” అని పేర్కొంటూ అనేకమంది విద్యార్థులు ఈ నిర్ణయాన్ని తప్పుపట్టారు.

అయితే మాక్రాన్ ప్రభుత్వ అసలు ఉద్దేశ్యాలు మాత్రం ఇంకా వెల్లడి కాలేదు. 2017లో జరిగిన అధ్యక్ష ఎన్నికల ప్రచార సందర్భంగా, ఈ నిర్బంధ సైనిక సేవ ముసాయిదాను ఉపసంహరిస్తానని ఆయన వాగ్దానం చేశాడు. “అంతర్జాతీయ సంబంధాలలో రాజకీయాల ఫలితంగా యుద్ధం తిరిగి సంభవించే అవకాశమున్న నూతన శకంలోకి మనం ప్రవేశించా”మని మాక్రాన్ పేర్కొన్నారు.

మాక్రాన్ బెర్లిన్ వెళ్ళి, యూరప్ భద్రత అంశమై జర్మనీ ఛాన్సలర్తో చర్చలు జరపటాన్ని నిరసిస్తూ ప్రదర్శనలు వెల్లువెత్తాయి. “దృఢమైన మరింత సార్వభౌమాధికారాలన్న యూరప్”ను మాక్రాన్ ఆకాంక్షిస్తున్నాడు. “ఇతర దేశాలు జోక్యం చేసుకోవటానికి అవకాశమయకుండా” ఆ అధికారం ఉండాలని మాక్రాన్ భావిస్తున్నాడు. “యూరప్ సార్వభౌమత్వాన్ని సంపూర్ణంగా చేరుకోవటానికి అవసరమైన సాధనంగా, నూతన ఫ్రాంకో-జర్మన్ సైన్యం పూచీపడ్తుంద”ని ఫ్రాన్స్, జర్మనీల కూడికతో ఏర్పాటయ్యే యూరోపియన్ సైన్యం గురించి పేర్కొంటూ మాక్రాన్ వ్యాఖ్యానించాడు.

“క్రిమియాలోకి రష్యా చొరబాటు, ఉక్రెయిన్లో వివాదం, పొరుగు దేశాలలో పెరుగుతున్న సైనిక కార్యకలాపాలు” సాకుగా 2017 సం॥లో సైన్యంలోకి నిర్బంధంగా సమీకరించే ముసాయిదాను స్వీడన్ పునఃస్థాపితం చేసింది. జర్మనీ పాలకులు కూడా నిర్బంధంగా సైన్యంలోకి ప్రజలను సమీకరించే విధానాన్ని తిరిగి ప్రవేశపెట్టే అంశం గురించి యోచిస్తున్నామని ప్రకటించారు.

సామ్రాజ్యవాదుల మధ్య పదునెక్కుతున్న వైరుధ్యాలను, పెరుగుతోన్న సంక్షోభాన్ని సార్వత్రిక సైనిక సేవను తిరిగి ప్రతిష్టించాలనుకోవటం మనకు సూచిస్తోంది. యుద్ధానికి సన్నాహాలలో భాగంగా మౌలిక సదుపాయాలను ఏర్పాటు చేసుకోవటాన్ని ఇది సూచిస్తోంది. అధికారంలో కొనసాగుతున్న పెట్టుబడిదారీ ఆర్థిక, సామాజిక వ్యవస్థకు వ్యతిరేకంగా ఇటీవలి కాలపు నిరసనాందోళనల సందర్భంలోనూ, దేశ వ్యాపితంగా ప్రజానీకంలో ప్రధానంగా యువతలో అసంతృప్తి, ఆగ్రహవేశాలు పెరగటాన్ని గమనించవచ్చు. వీటిని క్రమశిక్షణపేరిట ప్రక్కదోవ పట్టించే లక్ష్యంతో సార్వత్రిక నిర్బంధ సైనిక సేవ అంశాన్ని ప్రజలపై రుద్దుతున్నారని స్పష్టమౌతోంది. జాతీయ దురహంకారాన్ని, తిరోగమన రాజకీయ వాతావరణాన్ని యువతలో సృష్టించేందుకే ఈ విధానం ఉద్దేశించబడింది. ★

హైదరాబాదు కుట్రకేసు

విశ్వం

కామ్రేడ్ తరిమెల నాగిరెడ్డి శతజయంతి(2017 సం॥) సందర్భంగా ఆయన జీవితాన్ని, రాజకీయాలను ప్రజలముందు వివరంగా అవిష్కరించే ప్రయత్నంలో భాగంగా టి.ఎన్.మెమోరియల్ ట్రస్టు ప్రచురించిన అనేక పుస్తకాలలో ఒకటైన, కా॥విశ్వం వ్రాసిన 'కమ్యూనిస్టు విప్లవకారుడు, దేశభక్తుడు-పీడిత ప్రజల ప్రియతమ నాయకుడు తరిమెల నాగిరెడ్డి జీవితము-రాజకీయాలు' అన్న పుస్తకం నుండి 'హైదరాబాదు కుట్రకేసు' అనే అధ్యాయాన్ని అందిస్తున్నాం.

- సంపాదకుడు

ప్రజాస్వామ్యబద్ధంగా ఎన్నికైన భారత ప్రభుత్వాన్ని కుట్రపూరితంగా కూల ద్రోయాలని ఈ కుట్రదారులు ప్రయత్నించారని భారత క్రిమినల్ ప్రొసీజర్ కోడ్ 120(బి), 121(ఎ), 121, 122, 123, 124 సెక్షన్స్ క్రింద కేసులు బనాయించి నాగిరెడ్డి, దేవులపల్లి, మండ్ల సుబ్బారెడ్డి, సుంకర లక్ష్మీనరసయ్య, చల్లపల్లి శ్రీనివాసరావు, మానం రామారావు, సింహాద్రి సుబ్బారెడ్డి, శాంతిరాజు, మాదాల నారాయణస్వామి, మొగులూరి సోమాచారి, మండే పిచ్చయ్య, దుప్పల కృష్ణమూర్తి, జొన్నా కోటయ్య, ఎన్.వి.కృష్ణయ్య నెక్కలపూడి రామారావు, అన్నె వెంకటేశ్వరరావు, వసంతాడ రామలింగాచారి, సి.హెచ్.అప్పన్న మొదలగు విప్లవకారులను అరెస్టు చేశారు. ఈ ప్రభుత్వం ప్రజాస్వామ్యబద్ధంగా ఎన్నికయిందనడాన్ని, భారతదేశానికి సర్వసత్తాక రాజ్యాంగం, న్యాయచట్టాలు ఉన్నాయని ప్రభుత్వం ఉదహరించడాన్ని విప్లవకారులు సవాల్ చేశారు.

భారత పౌరుల అవసరాలు తీర్చే ఏ సెక్షన్స్ కూడా ఈ న్యాయచట్టాలలో లేవని, 1860 నాటి బ్రిటీష్ వలస పాలకులు ఆనాడు తమ వలస పాలనను వృతిరేకించే దేశభక్తులను అణచివేయడానికి, తీవ్రమైన నిర్బంధాన్ని ప్రయోగించడానికి వీలుగా తయారుచేసుకొన్న అత్యంత క్రూరమైన నిబంధనల సారమే ఈ న్యాయ చట్టం అని వాళ్ళు పేర్కొన్నారు. అదే న్యాయ చట్టాన్ని ఈనాటికీ ఈ 'స్వతంత్ర' భారత ప్రజాస్వామిక నేతలు కొనసాగించడం అంటేనే ఈ దివాళాకోరు, దళారీ పాలకులకు ఈదేశ సామాన్య పీడిత ప్రజానీకాన్ని ఊచకోతలు కోయడానికి, వాళ్ళ ప్రజాస్వామిక ఆకాంక్షలను నేలరాయడానికే తప్ప ఈ దేశంలో పూర్తి స్వతంత్ర, ప్రజాస్వామ్యయుత పాలనను స్థాపించడానికి కారని స్పష్టంగా అర్థం అవుతుందని విప్లవకారులు ఎలుగెత్తి చాటారు.

కుట్ర అనే పదానికి అర్థాన్ని వివరిస్తూ ఏ కొద్దిమందో రహస్యంగా ఒక పథకం ప్రకారం ఆలోచించి అమలుచేసే ఒకానొక కార్యక్రమం కుట్ర అవుతుందే తప్ప విప్లవకారులుగా తాము మొత్తం ఈ దేశ విశాల పీడిత ప్రజానీకాన్ని చైతన్య

పరచి, వాళ్ళ హక్కుల పట్ల, వాళ్ళపై జరుగుతున్న అణచివేత పట్ల స్పృహ కల్పించి, ప్రపంచ పీడిత ప్రజావిముక్తికి కరదీపికగా నిలిచే మార్గిజం - తెనినిజం - మావో ఆలోచనా విధానాన్ని వాళ్ళకు అందించి విశాల జనబాహుళ్యాన్ని ఈ దోపిడీ, పీడక, ప్రజాకంటక రాజ్యాన్ని కూలద్రోయడం కుట్ర కానేరదని, ఇది బహిరంగంగా, ప్రజా మద్దతుతో, ప్రజల ప్రత్యక్ష పాత్రతో జరిగే ఒక మహోద్యమానికి మహోన్నత రూపం అని విప్లవకారులు కోర్టులో సింహనాదం చేస్తూ, కుట్రదారులు ప్రభుత్వవర్గాలేనని సవాల్ చేశారు. విశాల భారత ప్రజానీకాన్ని, ప్రజాపోరాటాలను ప్రకృదారి పట్టించి అతి కొద్దిమందిగా గల ఈ దేశ బడాభాస్వామ్య, దళారీ బూర్జువావర్గాలు బ్రిటీష్ సామ్రాజ్యవాదులతో మిలాఖతే అర్థరాత్రి చీకటి ఒప్పందానికి పాల్పడటమే చరిత్రలో అతి పెద్ద కుట్ర తప్ప తమది కుట్ర కానేరదని, కోర్టులో కుట్రదారులుగా నిలబడాల్సిన వాళ్ళు, ఈ దేశపు బడా భాస్వామ్య దళారీ బూర్జువావర్గమే తప్ప తాముకాదని ఎలుగెత్తి చాటారు.

మొత్తంగా భారతదేశ నూతన ప్రజాతంత్ర విప్లవ కార్యక్రమాన్ని, వ్యూహాన్ని, ఎత్తుగడలను, విప్లవకాలంలో కలసి వచ్చే మిత్రులెవరు? శత్రువులెవరు? విప్లవాన్ని చివరికంటా నడిపించే చోదకశక్తులెవరు? అని క్షుణ్ణంగా నాగిరెడ్డి, డి.వి.లు విప్లవం యొక్క లక్ష్యాలేమిటో వివరించారు. భారతదేశానికి విప్లవం అనేది ఎందుకు అవసరమో అన్నది కూడా వాళ్ళు తమ సంయుక్త ప్రకటనలో పేర్కొన్నారు. అధికార మార్పిడి జరిగి 25సం॥లు అయినా ఈ దేశంలో విశాల ప్రజానీకం ఆకలి దప్పులతో అలమటించడానికి కారకులెవ్వరు అన్నది వాళ్ళ సూటిప్రశ్నగా వుంది.

స్వాతంత్ర్యం వచ్చిందని చెప్పబడిన తర్వాత కూడా ఈ దేశంలో వలస పాలన కాలం నాటి ఆర్థిక విధానాలు ఏ రూపంలో అయినా కొనసాగుతూ ఉండినట్లయితే అది స్వాతంత్ర్యం నీడగా కూడా ఉండబోదని గంభీరమైన ప్రకటనలిచ్చిన 'సోషలిస్టు' నెహ్రూ ఈ పునాదిని కదిపే సాహసాన్ని చేయలేనని తప్పించుకునే మాటల వెనుక వున్న అసలు

ఉద్దేశ్యాలు ఏమిటో, ఈ దేశపు జాతీయ విప్లవానికి విద్రోహం చేసిన బడా బూర్జువా, భూస్వామ్యవర్గ రాజకీయ నాయకులు విశాల ప్రజానీకాన్ని అత్యంత ఉద్దేశ్యపూర్వకంగా, ఒక పద్ధతి ప్రకారం కుట్రపన్ను పంటచెరుకుగా వాడుకొంటున్న వైనాన్ని వివరించారు. ఈ దళారీ పాలకవర్గాలను, ఈ పరాన్న భుక్కులను న్యాయస్థానాల్లో చువ్వల బోనేక్కించి నిలబెట్టగలిగే ధైర్యం అత్యున్నత న్యాయవిభాగాలైనా కల్గి వున్నాయని భావించగలమా అని విప్లవకారులు ఈ న్యాయస్థానాల మేలి ముసుగును చీల్చివేశారు.

బాటసారి, పులి, బంగారు కంకణం కథ మాదిరిగా ఈ దేశాన్ని గ్రాముల రూపంలో కొద్దిపాటి డాలర్లను వెదజల్లుతూ, ఈ దేశపు సమస్త పీడిత ప్రజానీకం రక్తాల్లోంచి వెలువడుతున్న సంపదను అపారంగా దోచుకుపోతున్న సకల సామ్రాజ్యవాద దేశాల పాదాలు నాకే ఏజంట్స్ గా వున్న ఈ దోపిడీ పాలకవర్గ ప్రతినిధులు కుట్రదారులా? లేక సమస్త పీడిత ప్రజానీకం కోసం అపారమైన కష్టాలు అనుభవిస్తూ పీడిత ప్రజానీకంలో నీళ్ళల్లో చేపల వలే కలిసి జీవిస్తున్న మేం కుట్రదారులమా? అన్నది న్యాయస్థానాలే నిర్ణయించాలని ఆ విప్లవకారులు సవాల్ చేసిన తీరు న్యాయమూర్తులను నివ్వెరపరచింది. భారతదేశ సంపదను ఇబ్బడి, ముబ్బడిగా కొల్లకొట్టుకపోవడమేకాక ప్రజానీకంలో ఒక ఉన్నత వర్గాన్ని సృష్టించి వాళ్ళ మెదళ్ళను నియంత్రిస్తూ అంతర్జాతీయంగా విషప్రచారాలకు పాల్పడుతున్న ఈ సామ్రాజ్యవాద భూస్వామ్య వ్యవస్థను ప్రజా విప్లవాలలో తుదముట్టించడం ఒక ప్రధాన కర్తవ్యంగా ఎందుకుండకూడదు అని ఈ న్యాయస్థానాలను విప్లవ కారులు సునిశితంగా ప్రశ్నించారు.

అలీన విధానం మాటల్లో వల్లిస్తూ అగ్రరాజ్యాల కనుసన్నల్లో మెలుగుతున్న ఈ దేశ పాలకవర్గాలు విస్తరణవాద వాంఛలతో పొరుగు దేశాలతో శత్రుత్వం పెంచుకొని, చేతనైతే ఆ దేశాలను విభజిస్తూ ప్రజల్లో జాతీయ ఉన్మాదాన్ని రెచ్చ గొడుతూ, అంతర్జాతీయ శాంతికి భంగం

కల్గిస్తూ, సామ్రాజ్యవాదం వదిలిన చెప్పుల్లోకి కాళ్ళుదుర్చి నడుస్తున్న ఈ దేశీయ దోపిడీ పాలక వర్గాలు దేశభక్తులు కాదు. సరిగ్గా ఈ విధానాలను వ్యతిరేకిస్తూ అష్టకష్టాలు పడుతూ అపార త్యాగాలతో, రక్తసిక్త రహదారుల్లో శ్రమైక జీవన సౌందర్యానికి విలువనిచ్చే దేశభక్తులైన ప్రజా విప్లవకారులు కుట్రదారులెలా అవుతారు? ఈ న్యాయస్థానాల్లో విప్లవకారులు ఈ విధంగా ప్రశ్నించిన తీరు ఆనాడు ఈ దేశ జన బాహుళ్యాన్ని ఉద్రాతలూగించింది.

అమెరికన్ సామ్రాజ్యవాదానికి వత్తాసుగా అంతర్జాతీయంగా రష్యా నాయకత్వాన సోషల్ సామ్రాజ్యవాదం అండగా నిలుస్తున్న కాలం అప్పటికే ప్రారంభమైంది. భారతదేశంలో రివిజనిస్టు, నయా రివిజనిస్టు క్యాంపులు అంతర్జాతీయ అండను చూసుకొని తమదే సరైన సిద్ధాంతం అనీ, పాలకవర్గాలు తామూ సోషలిస్టులమే అని చెప్పుకోవడానికి ఈ పార్టీలు వాటితో పొత్తులు పెట్టుకోవడం ద్వారా మద్దతిస్తున్నాయి. చరిత్రలో ప్రజలకు మిత్రులెవరో, ప్రజా వంచకులు, ప్రజాద్రోహులు ఎవ్వరో నిరూపించబడి తీరుతుంది అని విప్లవకారులు ఉద్ఘోషించిన తీరు కోట్లాది పీడిత ప్రజానీకానికి ఆదర్శంగా నిలిచింది.

ఆనాడు ప్రఖ్యాత న్యాయవాది సి.పద్మనాభరెడ్డి ఈ కుట్రకేసుకి డిఫెన్స్ వాదన పెట్టిన న్యాయవాదులలో ఒకరు. ఆయన ఉద్దేశ్యంలోనే “నాగిరెడ్డిని ఎరిగే అదృష్టం నాకు ఆయన కేసును వాదించటం వల్ల కలిగింది. నాగిరెడ్డి కుట్రకేసుగా జగత్ ప్రసిద్ధి పొందిన కేసుకి నేను అడ్వోకేట్ గా ఉన్నాను. ఆ కేసులో ప్రభుత్వం చేసిన ఆరోపణలకు ఆయన ఇచ్చిన జవాబు రాజ్యాన్ని దోషిగా నిలబెట్టింది. సూర్యోదయంతో లోకం రూపుదిద్దు కొన్నట్లుగా ఆయన ఇచ్చిన స్టేట్ మెంట్ చదివిన తర్వాత ఎవరిలోనైనా నూతన దృక్పథం రూపొందు తుంది. విప్లవకారులకు తక్షణ కార్యక్రమాన్ని నిర్దేశించటం కుట్ర అందీ ప్రభుత్వం. తక్షణ కార్యక్రమం ఆవశ్యకత ఏమిటో జైల్లో ఉండే దేశ రాజకీయ, ఆర్థిక పరిస్థితిని విశ్లేషించి చెప్పారు, టి.ఎన్. మనుష్యులను ఎంతో ప్రేమించే టి.ఎన్.ను తెల్లదొరలు మొదలుకొని తెలుగుదొరల వరకు ఎన్నోసార్లు ప్రివెంటివ్ డిటెన్షన్ చట్టాల క్రింద నిర్బంధించారు. ప్రివెంటివ్ చట్టాలన్నీ మానవాభ్యుదయాన్ని నిరోధించే స్వభావాన్ని కల్గి ఉంటాయని టి.ఎన్. జైలు జీవితమే చెబుతుంది”.

సి.పి.యం. రాజకీయాలతో వున్న న్యాయవాది ఎన్.వి. భాస్కరరావు, సి.పి.ఐ.కి చెందిన రావి సుబ్బారావు మొదట్లో ఆదుర్దాతో

ఈ కేసుకి హాజరయ్యారు. వారి పార్టీ నిర్ణయం ప్రకారం ఆయన కేసు నుంచి ఒకరు వైదొలగారు. రావి సుబ్బారావు గారు కొనసాగారు. ఈ కేసులో మరొక న్యాయవాదిగా ఎస్.వి.ఎల్. నరసింహం గారు ఉన్నారు. ఆయన మాటల్లో “నాగిరెడ్డి పార్టీపై కుట్రకేసు పెట్టారు. ఈ కేసులో న్యాయవాదిగా ఉంటారా అని మాదాల నారాయణస్వామి ఉత్తరం వ్రాశారు. వెంటనే ఒక పోస్టు కార్డు వ్రాశాను. “It is not a mere privilege for me. It is a pride for me” అని. ఈ సందర్భంగా ఎస్.వి.ఎల్. గారికి టి.ఎన్.తో సన్నిహిత పరిచయం ఏర్పడింది. టి.ఎన్. వ్యక్తిత్వాన్ని దగ్గరగా పరిశీలించే అవకాశం ఆయనకు కల్గింది. ఆయన మాటల్లోనే “కామ్రేడ్స్ అందరికీ సహాయం చేయాలనే ఆరాటం ఆయనది. అందరూ తన గురించి ఏమి ఆలోచిస్తున్నారు అనే అంశంపట్లగానీ, రేపు ఏదైనా విభేదాలు వస్తే తన గురించి ఎలా ప్రచారం చేస్తారో అనే ఆలోచనగాని ఆయనకుండేదికాదు. ఈ వైఖరి చూసి ఆయనకు ‘అమాయక చక్రవర్తి’ అని పేరు పెట్టాను” అన్నారు.

కుట్ర కేసుకు మేధావులైన న్యాయవాదులని సమీకరించుకోవడం ఒక ఎత్తుకాగా, ప్రభుత్వ వాదనలను తునాతునకలు చేయడానికి మేధోవరంగా అత్యంత ఎక్కువ అధ్యయనం సాగించడానికి వీలుగా పుస్తకాలు, సాహిత్యం అందుబాటులో వుంచుకోవడం, కేసును డిఫెండ్ చేసుకోవడానికి ధనం సమీకరించడం ఒక ఎత్తుగాను ఉండేది.

కుట్రకేసు సందర్భంగా తెల్లవారుఝాము 2, 3 గంటల వరకూ అధ్యయనం చేసేవారు. ఆయన ఏదశలోనూ లాయర్ ను పెట్టుకోలేదు. తన కేసును తానే డిఫెండ్ చేసుకొనేవాడు. ఉద్యమాల ద్వారా ఈ రాజ్యాంగయంత్రాన్ని కాల ద్రోయటమే తమ అంతిమ లక్ష్యం అని నిష్పర్వగా ప్రకటించడంలో టి.ఎన్. అగ్ర భాగాన నిలబడ్డాడు.

కోర్టుకు మొదటిసారి తీసుకువెళ్ళేటప్పుడు పోలీసులు సంకెళ్ళు వేస్తారని విప్లవకారులకు తెలిసింది. సంకెళ్ళు వేసే దుష్టయత్నాన్ని తిప్పి కొట్టాలని విప్లవకారులు భావించారు. తీవ్రమైన ప్రతిఘటన ఇవ్వడం ద్వారా సంకెళ్ళు వేయడాన్ని నిరోధించాలని నిర్ణయం తీసుకొన్నారు. ముందుగా టి.ఎన్., డి.వి.లకు సంకెళ్ళు వేయడానికి ప్రయత్నించారు. ఆ సందర్భంగా టి.ఎన్., డి.వి.లు తీవ్రంగా ప్రతిఘటించారు. బలవంతంగా వేయడానికి పోలీసులు విఫలయత్నం చేశారు. “నా కోర్టుకు తీసుకు వచ్చేటప్పుడు సంకెళ్ళు వేయకండి” కావాలంటే అదనపు సెక్యూరిటీని పెట్టుకోండి అనే ఉత్తర్వులు జడ్జిగారు ఇవ్వక తప్పని పరిస్థితి ఏర్పడింది.

వలస పాలకులు విప్లవకారులపై కుట్రకేసులు బనాయించి, అక్రమకేసుల్లో శిక్షలు విధించి అండమాన్ లోని సెల్యులర్ జైలు, భారతదేశంలోని ఇతర జైళ్ళలో బంధించేవారు. ఈ జైళ్ళు సరక ప్రాయంగా వుండేవి. వీటిని సరకప్రాయంగా ఉంచడం ద్వారా ఆనాటి జాతీయ విప్లవకారుల మనోధైర్యాన్ని భగ్నం చేయగలమని ఆనాటి బ్రిటీష్ సామ్రాజ్యవాదులు కలలుగన్నారు. విప్లవకారుల పట్ల, ఖైదీల పట్ల మానవతా దృక్పథం ప్రదర్శించాలన్న కోర్కెలతోను బలమైన ఉద్యమాలను జైళ్ళలో ఆనాటి జాతీయ విప్లవకారులు ప్రదర్శించారు. అండమాన్ జైలులో ఖైదీల పరిస్థితి మెరుగుదలకోసం ఆనాటి జాతీయ విప్లవకారులు ఆమరణదీక్షలు చేశారు. జైళ్ళలో సంస్కరణల కోసం సాగిన వీరోచిత పోరులో 63 రోజులు నిరసనదీక్ష చేసిన జతినాథ్ పట్ల జైలు అధికారులు అత్యంత ముప్పురంగా ప్రవర్తించిన కారణంగా అమరుడైనాడు. ఆనాటి అమరుల త్యాగాల ఫలితంగా జైళ్ళలో సంస్కరణలు వచ్చాయి. అయితే బ్రిటీష్ సామ్రాజ్యవాదులకన్నా కూడా భీకరంగాను, అత్యంత పాశవిక నిర్బంధ పరిపాలన కొనసాగిస్తున్న “సర్వసత్తాక, స్వతంత్ర, గణతంత్ర” రాజ్యంలో మాత్రం జైళ్ళు యమకూపాలుగానే ఆనాడున్నాయి.

ఈ పరిస్థితులకు వ్యతిరేకంగా, జైలు మాన్యువల్స్ ప్రకారమే జైళ్ళలో ఖైదీలను చూడాలన్న డిమాండ్ కోసం, జైలు పరిస్థితుల మెరుగుదల కోసం డిమాండ్ చేశారు. అతి పెద్ద ప్రజాస్వామిక రాజ్యం అని, జైళ్ళు సంస్కరణ కేంద్రాలే తప్ప శిక్ష కేంద్రాలు కావని నిరంతరం ఘోషించే ఈ పాలకవర్గాలు కమ్యూనిస్టు విప్లవకారుల న్యాయమైన డిమాండ్ల పట్ల ఎటువంటి సానుకూలతా కనపర్చలేదు.

పార్వతీపురం కుట్రకేసులో నిందితులుగా వున్న విప్లవఖైదీలు విశాఖ సెంట్రల్ జైలులో సదుపాయాల కోసం, రాజకీయ ఖైదీలుగా గుర్తింపు హక్కు కోసం పోరాటం ప్రారంభించారు. నిరాహార దీక్ష చేస్తున్న కా॥ గోవిందరావు తదితరులు ప్రాణాపాయంలో పడ్డారు. వారికి మద్దతుగాను, జైళ్ళలో సాధారణ పరిస్థితుల మెరుగుదల కోసం టి.ఎన్. తదితరులు నిరాహారదీక్షలు ప్రారంభించారు. మొదటి బ్యాచ్ లో కామ్రేడ్స్ నాగిరెడ్డి, ఎస్.సుబ్బారెడ్డి, ఎమ్.సుబ్బారెడ్డి నిరాహారదీక్షలు ప్రారంభించారు. నాగిరెడ్డి, ఎస్.సుబ్బారెడ్డిలకు లోబి.పి. మూలంగా ఆరోగ్యం క్షీణించింది. ప్రాణాపాయం ఏర్పడిందని వైద్యులు ప్రకటించడంతో, ప్రజాగ్రహం అవధులు దాటే ప్రమాదం ఏర్పడుతుందని గ్రహించిన పాలకులు వావిలాల గోపాలకృష్ణయ్య తదితర ప్రజాస్వామ్యవాదుల జోక్యం వలన జైళ్ళలో

సంస్కరణలు చేస్తామని, విశాఖ విప్లవ ఖైదీల డిమాండ్లు నెరవేరుస్తామని హామీ ఇవ్వడంతో కా॥ టి.ఎన్. తదితరులు నిరాహారదీక్షలు విరమించారు.

పాలకుల బాధ్యతారహిత, నిర్లక్ష్యపూరిత, అణచివేత స్వభావంపైన టి.ఎన్. తదితర విప్లవకారులు జైల్లో బందీలుగా ఉంటూనే హక్కులకై పోరాడారు.

కా॥ నాగిరెడ్డి జైలులో వున్నప్పుడే భూపేష్ గుప్తా మరియు ప్రభుత్వ సెక్రటరీగా ఉన్న యుగంధర్లు కూడా ఇంటర్వ్యూ చేశారు. మీ పోరాటం దేనికి, పోరాట లక్ష్యాలు, మార్గాలు ఏమిటి అన్న ప్రశ్నకు చాలా దృఢంగానూ, స్పష్టంగానూ టి.ఎన్. తన లక్ష్యాలను వివరించారు. భూస్వాములు, పోలీసులు అత్యాచారాలు చేస్తుంటే ఈ 'ప్రజాస్వామిక' ప్రభుత్వం ఏంచేస్తోంది? ప్రజల హక్కులపై దాడులు చేస్తుంటే ఘోరాభిఘోరంగా వున్న గిరిజన ప్రజల పరిస్థితి తిరుగుబాటు చేయించదా? ఇంకా స్పష్టంగా, నిర్దిష్టంగా ఉదాహరణలతో సైతం ఉద్యమాలు ఎందుకు చేస్తున్నామో తెలుసుకోవాలంటే పోరాట ప్రాంతాలలో నేతలైన ఆచారి మొదలైన వారిని ప్రశ్నించి తెలుసుకోండి అని టి.ఎన్. జవాబిచ్చాడు.

విప్లవకారుల మీద కుట్రకేసులు పెట్టడంలో అత్యంత కుట్రదారులుగా వ్యవహరించిన ఈ దోపిడీ రాజ్యాంగ యంత్రాంగం విప్లవకారులను నిజాయితీరహితులుగా చిత్రించడానికి కూడా అనేక కుట్రలు వన్నింది. విప్లవకారులకున్న పేరు, ప్రతిష్ఠలను భగ్నం చేయడానికి అనేక నిండాపూర్వక ప్రచారాలకు పాల్పడింది. తమపై కుట్రకేసును ఎంతో ధీరత్వంతో ఎదుర్కొని, ఈ రాజ్యమే పెద్ద కుట్రదారని నిరూపించినట్లుగానే అవధులు లేని నిండా ప్రచారాన్ని సైతం కా॥ టి.ఎన్. తదితర విప్లవకారులు ఎదుర్కొన్నారు.

ఈ కుట్రకేసు జరుగుతున్న సందర్భంలో ప్రభుత్వమే ఒక ఇన్‌లాండ్ లెటర్ సృష్టించింది. పెనుగొండకు చెందిన ఒక వ్యక్తికి వ్రాయబడిన ఈ ఉత్తరంలో కా॥ నాగిరెడ్డికి ఈ కోట్ల రూపాయల డబ్బును చేర్చండి అని వుంది. ప్రభుత్వమే సృష్టించిన ఈ లెటర్ ఆధారంగా ప్రభుత్వమే టి.ఎన్. యొక్క నిజాయితీని బద్దాం చేయాలను కొంది. దీనిపై టి.ఎన్., డి.వి.లు తీవ్రంగా స్పందించారు. న్యాయస్థానం ఆవరణలోనే విలేకరుల సమావేశం ఏర్పాటుచేశారు. ఈ లెటర్ ప్రభుత్వ యంత్రాంగమే సృష్టించిన నీచమైన లెటర్ అని నిరూపించారు. ఎటువంటి విలువలూ లేని ఈ రాజ్యాంగ యంత్రం స్వభావాన్ని ఎక్స్‌పోజ్ చేయడం ద్వారా ఈ ప్రభుత్వాన్ని తలెత్తుకోనీయ కుండా చేశారు.

ఆనాడు హోంమంత్రిగా వున్న జలగం వెంగళరావు ఒక చేత్తో ఈ కుట్రకేసులో విచారణను ఎదుర్కొంటున్న విప్లవకారులను 'రాజ్యాంగ యంత్రాన్ని కుట్రపూరితంగా ధ్వంసం చేసేవాళ్ళు' అంటూ డిసెంబర్ 22, 1969న ఒక ప్రకటనను జారీచేశాడు. అదే వెంగళరావు నాగిరెడ్డి గనుక హింసాయుత విప్లవంలో తనకు నమ్మకంలేదని ప్రకటిస్తే కేసునుంచి విడుదల చేస్తామనే ప్రకటనను చేశాడు. ఒకవైపు న్యాయ స్థానంలో కేసువిచారణ జరగవలసి వుండగా రాజకీయ విశ్వాసాలు వదులుకుంటే కేసులు ఎత్తివేస్తాననడం అంటే కోర్టు ధిక్కారణే కాకుండా కేసును ఎదుర్కొంటున్న కామ్రేడ్స్ ప్రతిష్ఠకు భంగం కలిగించేవిగానూ ఉన్నాయని కా॥ టి.ఎన్. స్పందించాడు. దీనితో జలగం వెంగళరావును దోషిగా పేర్కొంటూ హైకోర్టులో కేసు ఫైల్ చేశారు. ఖైదీలుగా ఉన్నాం కనుక ప్రభుత్వమే కేసుకయ్యే ఖర్చులు భరించాలని వాదించి టి.ఎన్. విజయం సాధించాడు. ఈవిధంగా జలగం వెంగళరావు కుట్రపూరిత ప్రకటనలను టి.ఎన్. హైకోర్టులో, సుప్రీంకోర్టులోను సవాల్ చేసి భారతదేశంలో సాయుధ విప్లవ పంథా ఒక అనివార్యమైన సత్యం అని, కా॥ నాగిరెడ్డి ఆ పంథా నుంచి వైదొలగే ప్రసక్తిలేదని టి.ఎన్. నిర్ణయంగా నిరూపించాడు.

పై రెండు ఉదాహరణల ద్వారా కా॥ నాగిరెడ్డి విప్లవకారులపై జరుగుతున్న విష ప్రచారాలకు దీటైన జవాబునివ్వడం ద్వారా విప్లవకారుల ప్రతిష్ఠను మేరు పర్వతంపై నిలబెట్టాడు. మరోవైపు మొత్తంగా ఈ కుట్రకేసులు ఎంత కుట్రపూరిత మైనవో నిరూపించాడు. బ్రిటీష్ వలస సామ్రాజ్య వాదంకంటే ఈ సర్వసత్తాక గణతంత్ర రాజ్యం ఏవిధంగానూ భిన్నం కాదని నిరూపించాడు. న్యాయస్థానాల గోడలు పగిలేలా రణనినాదాలు చేసి ఈ దేశంలో విప్లవం ఎంత ఆవశ్యకమో వివరించాడు. తనపై ఆరోపణలకు తాను కోర్టులో సమర్థమైన జవాబు లివ్వడం ద్వారా భారత విప్లవకారులకు మేధోపరమైన ఆయుధంగా మార్పిజం ఎలా నిలబడిందో వివరించాడు. రాజ్యాంగ యంత్రం ఒట్టి కాగితం పులి మాత్రమే అని, ఈ రాజ్యాంగ యంత్రాన్ని బలమైన సాయుధ పోరాట ప్రజాపంథా ద్వారా కూలద్రోయటం ఎంత చారిత్రక సత్యమో నిరూపించాడు.

టి.ఎన్. తనపైన, తన నిర్మాణంలో వున్న వారిపైన కుట్రకేసులను చాలా సమర్థంగా ఎదుర్కొన్నాడు. తనకున్న సర్వకీర్తి, ప్రతిష్ఠలను, వ్యక్తిగత పరిచయాలను సైతం ఉపయోగించుకొని డిఫెన్స్ నిధిని, ఒక లాయర్ల ప్యానల్‌ను తయారు చేసుకొన్నాడు. స్వయంగా తను, డి.వి.లు తమ

వాదనాపటిమతో కోర్టులో ప్ర్యాసిక్యూషన్‌ను ముప్పతిప్పలు పెట్టారు. దీనికోసం 60 వేల రూపాయలు ఖర్చు అయి పార్టీ తీవ్రంగా అప్పుల ఊబిలో కూరుకుపోయింది. అదే సమయంలో మహత్తర శ్రీకాకుళ రైతాంగ పోరాటంలో పాల్గొన్న విప్లవకారులపై పార్వతీపురం కుట్రకేసు బనాయించబడింది. ఈ కేసులో సైతం నాగిరెడ్డి అపూర్వమైన కృషిని చేశాడు.

మహత్తర శ్రీకాకుళ గిరిజనోద్యమంపై రాజ్యం తీవ్రమైన అణచివేతను ప్రయోగించింది. వందలాది యువకిశోరాలను రాజ్యం హత్య చేసింది. ప్రజా కవులను, ఉపాధ్యాయులను, విద్యార్థులను, రైతాంగ, గిరిజన పేదలను ఈ రాజ్యం ఎటువంటి సంకోచాలు లేకుండా హత్య గావించింది. దీనికితోడు శ్రీకాకుళ ఉద్యమాన్ని అతివాదపు చెద తినివేసింది. అతివాద ఒంటెత్తు పోకడల్లో కూరుకు పోయిన శ్రీకాకుళ ఉద్యమాన్ని కా॥ నాగిరెడ్డి తన శక్తిమేరకు ప్రజాపంథాలోకి మళ్ళించడానికి చేసిన ప్రయత్నాలు చారుమజుందార్ గ్రూప్ చేసిన విషప్రచారంలో కొట్టుకుపోయాయి. ఓవైపు అతివాద ఒంటెత్తుపోకడలు, మరోవైపు రాజ్యం చేసిన నిర్బంధంతో శ్రీకాకుళ గిరిజనోద్యమం తాత్కాలికంగా వెనుకపట్టు పట్టింది. వందలాది యువకిశోరాలు రాలిపోయిన కాలంలోనే ఈ జిల్లాలో సామాన్య ప్రజానీకం సైతం తీవ్రమైన చిత్రహింసలకు గురైనారు. వందలాది గిరిజన గూడేలు పోలీసుల విచ్చలవిడి దహనకాండలో మాడిమసైపోయాయి. వందలాది గిరిజన స్త్రీలు అత్యాచారాలకు గురి అయినారు. శ్రీకాకుళం ఏజన్సీ మండుతున్న అగ్నిగోళమై పోయింది. అంతవరకూ ఆ ఉద్యమాన్ని నడిపిన నిర్మాణం అంతా కకావికలు కావడంతో ఆ ఉద్యమంలో పాల్గొన్న ప్రజానీకం నివురుగప్పిన నిప్పులాను, గాయాలతో కొట్టుమిట్టాడుతున్న పక్షుల అర్తనాదంలానూ ఉంది.

మేరు పర్వతంలాంటి టి.ఎన్. గాయపడ్డ శ్రీకాకుళాన్ని అక్కన చేర్చుకున్నాడు. భయ విహ్వలైపోయిన గిరిజనుల అర్తనాదాలను, కన్నీళ్ళను తుడిచాడు. అక్రమ కేసుల్లో ఇరికించబడ్డ గిరిజన బిడ్డలను బందిఖానాల నుంచి విముక్తి చేయ సంకల్పించాడు. వందలాది గిరిజనులపైన, గిరిజనోద్యమ అగ్ర నాయకత్వంపైన పార్వతీపురం కుట్రకేసుగా పెట్టారు. ఆ కేసులోని కామ్రేడ్స్‌కి డిఫెన్స్ పెట్టాలని నిశ్చయించుకొన్నాడు. కోర్టు పట్ల నమ్మకంలేదని, బూర్జువా, భూస్వామ్య న్యాయ స్థానాల్లో న్యాయం జరిగే ప్రసక్తిలేదని, డిఫెన్స్‌కి అంగీకరించేదిలేదని కొందరు నాయకులు మొండివాదనలు చేశారు. అయినా నాగిరెడ్డి

(తరువాయి 9వ పేజీలో)

ఉద్రేకపూరితంగా వ్యవహరిస్తున్న హిందూ మతతత్వశక్తులు

కేంద్రంలోనూ, మరికొన్ని రాష్ట్రాలలోనూ బిజెపి ప్రభుత్వాధికారాన్ని చెలాయిస్తుండటంతో, హిందూమతతత్వశక్తుల ఉద్రేకపూరిత ఆగడాలుకు అడ్డు అడుపు లేకుండాపోతూ, వారి దాడులు రోజురోజుకీ పెరిగిపోతున్నాయి. చట్టభీతి అనేదే లేకుండా వివిధ మతాల ప్రజలు సామరస్యంతో జీవించే మన దేశంలోని సామాజిక అల్లికను వారు చిన్నాభిన్నం చేస్తున్నారు. వారు లౌకిక శక్తుల గొంతులను నులిమివేస్తూ, తమ ప్రత్యర్థులపై కట్టుకథల తప్పుడు ఆరోపణలతో దూకుడుగా దాడులకు తెగబడుతున్నారు. మానవ సంబంధాలపట్ల, మానవత్వంపట్ల ఏలాంటి చింత లేకుండా వారు తమ 'పవిత్ర యుద్ధాల్ని' సాగిస్తూ అవాంఛిత హింసను ప్రేరేపిస్తున్నారు.

ఇటీవల ఉద్రేకపూరితంగా వారు సాగించిన మరో దాడి గురించిన ఘటన వెలుగులో కొచ్చింది. 'విశ్వసనాతన సేన' అనబడే సంస్థకు చెందిన తీవ్ర హిందూమతతత్వశక్తులు 2018 అక్టోబర్ 5న పిచ్చెక్కిన తీరులో వ్యవహరించారు. ఈ విశ్వసనాతన సేనలో ప్రభుత్వాధికారంలో నున్న బిజెపికి చెందిన నాయకులు కూడా వున్నారు. అటవీ హక్కులకోసం పోరాడే క్రమంలో 1967 మార్చి 7న పోలీసుల కాల్పులలో మరణించిన మోహినీ త్రిపుర అనే మహిళయొక్క స్మారక చిహ్నానికి వేసిన పునాదిరాళ్ళను వీరు పెకిలించివేశారు. దక్షిణ త్రిపుర జిల్లాకు చెందిన మాతా గ్రామంలో వారు ఈ దుశ్చర్యకు ఒడిగట్టారు. మోహినీ త్రిపుర గిరిజనుల ప్రతిఘటనకు, అటవీ హక్కులకోసం సాగే ఉద్యమానికి ఓ చిహ్నంగా వుంది. ఆమె మరణించి 50 సం॥లు అవుతున్న సందర్భాన్ని పురస్కరించుకొని నాటి త్రిపుర ముఖ్యమంత్రి, సిపిఐ(ఎం) నాయకుడు మాణిక్ సర్కార్ ఆమె స్మారకచిహ్నం నిర్మాణానికి శంఖుస్థాపన చేశాడు. మోహినీ త్రిపుర ధైర్యసాహసాలతో సాగించిన పోరాటం, చేసిన త్యాగాల ఫలితమే షెడ్యూల్డ్ జాతుల మరియు ఇతర సాంప్రదాయ అటవీవాసుల అటవీహక్కుల గుర్తింపు చట్టం-2006 అని ప్రజలు భావిస్తారు. శంఖుస్థాపన చేసిన ఆ పరిసర ప్రాంతమంతటా ఆమె గౌరవ సూచకంగా అభివృద్ధి చేయతలపెట్టారు.

అయితే, మోహినీ త్రిపుర అమరత్వాన్ని కానీ, ప్రజల మనోభావాలనుకానీ హిందూ మతతత్వశక్తులు గుర్తించి, గౌరవించదలచలేదు.

కనుకనే వారు ఆమె స్మారక చిహ్నపు పునాది రాళ్ళను కూల్చివేయటమేగాక, ఆ స్మారక స్థలంలోనే రాముని గుడి నిర్మించే పేరిట ఆ స్థలం మొత్తాన్ని ఆక్రమించదలిచారు.

పునాదిరాళ్ళను తొలగించి విధ్వంసం చేసిన 9 రోజుల తర్వాత అనగా అక్టోబర్ 14న విశ్వసనాతన సేన ఆ ప్రాంతంలో రాముని గుడి నిర్మాణానికి శంఖుస్థాపన చేసింది. త్రిపుర రాష్ట్ర బిజెపి ఉపాధ్యక్షుడు సుబల్ భోమిక్ నాయకత్వంలోనే ఇదంతా జరిగింది. "రామమందిరం నిర్మాణంకోసం నేను పునాది రాయి వేశాను; రామ మందిరాన్ని నిర్మించకుండా మమ్మల్ని ఇక్కడ ఎవరూ నిరోధించలేరు" అని సుబల్ భోమిక్ బరితెగించి మాట్లాడాడు. మరోవైపున బిజెపి, విశ్వసనాతన సేనతో తమ పార్టీకి ఎలాంటి సంబంధం లేదంటూ విదగ్ధులైన ఉన్నట్లుగా చిత్రించే ప్రయత్నం చేస్తోంది. రాష్ట్రంలో జరిగిన ఎన్నికలలో వారి గెలుపుకు కీలకంగావున్న ఆదివాసుల మనోభావాలను సైతం వారు పరిగణలోకి తీసుకోదలుచుకోలేదు.

బెలోనియా పట్టణంలోని పోలీసు అధికారులకు ఈ దాడిపై సిపిఐ(ఎం) నాయకులు ఫిర్యాదు అందజేశారు. అయితే, విశ్వసనాతన సేన, బిజెపికి చెందినవారుగా భావిస్తున్న గూండాలు, సిపిఎం చేసిన ఫిర్యాదును చర్చకు రాకుండా బెలోనియాలోని నబ్ డివిజనల్ మెజిస్ట్రేట్ కార్యాలయంలో నిరోధించారు. ప్రభుత్వ అధికారయంత్రాంగమంతా చేష్టలుడిగి ప్రేక్షక పాత్ర వహించారు మినహా ఫిర్యాదిదారులను కనీసం రక్షించే ప్రయత్నం కూడా చేయలేదు. ఇదీ, బ్రిటిష్ వలస పాలకుల చెప్పులలో కాళ్ళు దూర్చి దేశంలో పాలన సాగిస్తున్న ప్రభుత్వాధికారం వెలగబెడుతున్న పార్లమెంటరీ ప్రజాస్వామ్యంయొక్క దయనీయ స్థితి! అధికారంలోనున్న పార్టీలు, పాలకులు శాంతిభద్రతలను పరిరక్షిస్తున్న పరిస్థితి ఇలా వుంది!

హిందూమతతత్వశక్తులు ఈవిధంగా దూకుడుగా నుండగా, బిజెపి అనుబంధంగానున్న విద్యార్థి విభాగమైన ఏబివిపి వినాశకర పాత్ర నిర్వహిస్తూ, అసమ్మతి గొంతులను ఏమాత్రం సహించలేకపోతోంది. తమతో విభేదించిన ఎవరినైనా సరే అవమానించే విధంగా చర్యలు చేపడుతోంది.

గాంధీవాద చరిత్రకారుడైన రామచంద్రగుహ ఇటీవలి కాలంలో ఏబివిపి బెదిరింపుల కారణంగా 2019లో అహమ్మదాబాద్ విశ్వ విద్యాలయంలో హాజరై చేయవలసిన ఉపన్యాసం చేయలేనని వెనక్కు తీసుకున్నాడు. ఆవిధంగా ఆయన కార్యక్రమం జరగకుండా ఏబివిపి అడ్డుకోగలిగింది.

ఇటీవల మరో సంఘటనలో రామన్ మెగసెసే అవార్డు గ్రహీత, కర్నాటక సంగీత విద్వాంసుడైన టి.ఎం.కృష్ణను హిందూ మతతత్వశక్తులు ఘోరంగా అవమానించారు. టి.ఎం.కృష్ణ సరేంద్రమోడీపట్ల విమర్శనాత్మకంగా వుండటమే దీనికి కారణం. దిగజారుతున్న పర్యావరణ సమస్య, మతతత్వం, భావప్రకటనా స్వేచ్ఛ, విస్తృతమైన కుల సమస్య మొదలైన అంశాలను కర్నాటక సంగీత పరిధిలోకి తీసుకొని ప్రజలలో చైతన్యం కలిగించే విధంగా కృషిసాగిస్తానని ఆయన నొక్కి చెబుతున్నాడు. మాధ్యమాలలో ఈ అంశాలపై అతను అద్భుతమైన వివరణలతో కూడిన వ్యాసాలు రాశాడు. సాంప్రదాయ సంగీత అవధులను దాటి అతను నిరసన వీడియోలలో ఇతరులందరితోనూ కలసి పాల్గొంటున్నాడు. అతను బహిరంగంగా మాట్లాడే దానిలోనూ, వ్రాతలోనూ ఛాందసవాదం నుండి పొంచివున్న ముప్పు గురించి దృష్టి సారించాడు. క్రిస్టియన్ పాటలకు గాత్రదానం చేసిన కొందరు కర్నాటక సంగీత కళాకారులకు మద్దతుగా టి.ఎం.కృష్ణ దృఢంగా నిలిచాడు. వారిని లక్ష్యంగా చేసుకోవటాన్ని ఖండిస్తూ, తాను కూడా అదేవిధంగా చేస్తానని, ఉన్మాదుల ఆదేశాలకు లోబడనని ధైర్యంగా ప్రకటించాడు.

హిందూమతతత్వశక్తులకు టి.ఎం. కృష్ణ యొక్క ఈ వ్యక్తిత్వం, స్వతంత్ర ధోరణి భరించరానిదిగా తయారైంది. వారు ఆయనను పలు రూపాల్లో మనదేశంలోనూ ఇంతకు ముందు అమెరికాలోనూ పథకం ప్రకారం వేధింపులు సాగించారు.

ఈసారి ఆ మతతత్వశక్తులు ప్రభుత్వరంగ సంస్థ అయిన 'ఎయిర్ పోర్టు అధారిటీ ఆఫ్ ఇండియా'పై వత్తిడితెచ్చి, తమకు లోబడేవిధంగా చేసుకొని ఢిల్లీలో జరగవలసిన టి.ఎం.కృష్ణ సంగీత కార్యక్రమాన్ని రద్దుచేయించారు. స్పీక్ మాకే కార్యక్రమంలో భాగంగా న్యూఢిల్లీలో

(తరువాయి 16వ పేజీలో)

విద్యాక్రమాన్ని తిరోగమన దిశలో మిథ్యగా మార్చజూస్తున్న బిజెపి పాలకులు

కృత్రిమ మేధోపరిజ్ఞాన సాంకేతికత శాస్త్ర, సాంకేతికరంగాలలో ప్రాధాన్యత సంతరించుకున్న యుగంలో నేడు మనమున్నాం. ఈలాంటి పరిస్థితుల నడుమ ఏ ప్రభుత్వమైనా ఈ సవాళ్ళను అందుకోగలిగిన విధంగా చర్యలు చేపట్టాలి. మన శాస్త్ర, సాంకేతిక విద్యను ఆ దిశగా అభివృద్ధి పరచి, పురోగమిస్తున్న శాస్త్ర సాంకేతికతను మన విద్యార్థులు అందుకునే విధంగా వారిని సన్నద్ధం చేయగలాలి.

ఆర్ఎస్ఎస్ మరియు దురభిమాన మతతత్వ శక్తుల దార్శనికతతో నడుస్తున్న బిజెపి నాయకత్వంలో పాలన సాగిస్తున్న ఎన్డిఎ పాలకులు, మనదేశంలో విద్యావిధాన క్రమాన్ని తిరోగమింపజేసి, దానిని ఓ మిథ్యగా మార్చ జూస్తున్నారు. ఇందుకొరకు వారు సకీలీ శాస్త్ర విజ్ఞానాన్ని, మిథ్యావాదాన్ని ప్రవేశపెడుతున్నారు. “భారతదేశపు ప్రసిద్ధిచెందిన గతం గురించిన విశేషాలనందించటంద్వారా విద్యార్థులు గర్వపడేలా చేయటానికి” అనే పేరిట వారు ఈ చర్యలు చేపడుతున్నారు. భారతదేశ వ్యాపితంగావున్న 3 వేల సాంకేతిక వృత్తి విద్యాకళాశాలలో ఇంజనీరింగ్ విద్యనభ్యసిస్తున్న విద్యార్థుల మెదళ్ళలోకి ఈ భావనలను దట్టించబూసుకుంటున్నారు. “పశ్చిమ దేశాల శాస్త్ర సాంకేతిక రంగాల పురోగమనంలో పడి విద్యార్థులు కొట్టుకొనిపోకుండు” ఈ చర్యలు తోడ్పడతాయని వారు వాదిస్తున్నారు.

ఒకవైపున విదేశీ ప్రత్యక్ష పెట్టుబడిని ఆహ్వానించే పేరిట ఎన్డిఎ పాలకులు విదేశీ ప్రభుత్వాలతో, బహుళజాతి కంపెనీలతో ఒప్పందాలు చేసుకుంటున్నారు. అలాగే భారత సార్వభౌమత్వానికి కీలకరంగమైన ఆయుధ విభాగంతో సహా ప్రజాజీవితంలోని అన్ని విభాగాలలోకీ విదేశీ శాస్త్ర, సాంకేతిక పరిజ్ఞానాన్ని ఆహ్వానిస్తున్నారు. మరోవైపున వారు దూకుడుగా తమ మతతత్వ ఎజెండాను ముందుకు తీసుకెళ్ళే ప్రయత్నాలు చేస్తూ వారి తరహా ‘జాతీయతత్వాన్ని’ నెలకొల్పాలని భావిస్తున్నారు. ఆవిధంగా వారు సామ్రాజ్యవాదులకు సేవకులుగా వారి ప్రయోజనాలను కాపాడుతున్నారు. అదే సమయంలో భారతదేశంలో హిందూ జాతీయవాద రాజ్యాన్ని వారి తరహాలో స్థాపించేందుకు ప్రయత్నిస్తున్నారు.

ఈ నేపథ్యంలో ‘ఆల్ ఇండియా కౌన్సిల్ ఆఫ్ టెక్నికల్ ఎడ్యుకేషన్’ (ఏఐసీటీఇ) ద్వారా

వారు ‘భారతీయ విద్యా సార్’ (భారతీయ విద్యా సారం) అనే పుస్తకానికి ఆమోదం పొందారు. భారతీయ విద్యాభవన్ ప్రచురించిన ఈ పుస్తకాన్ని భారతదేశ వ్యాపితంగా ఏఐసీటీఇ ఆధ్వర్యంలోని వృత్తి, సాంకేతిక కళాశాలలన్నింటిలో రానున్న విద్యాసంవత్సరం నుండి వారి పాఠ్యప్రణాళికలో భాగం చేయటానికి అనుమతి పొందారు.

పాఠ్యప్రణాళికలో భాగంగా ప్రవేశపెట్టనున్న “వేద పరిజ్ఞానానికి” సంబంధించిన ఈ పుస్తకానికి డా॥ శశిబాల సంపాదకత్వం వహించారు. ఈ పుస్తకాన్ని ఓ కమిటీ తనిఖీచేసి, సరిచూసేందని చెబుతున్నారు. కాంతివేగం గురించి ఖచ్చితంగా రుగ్వేదంలో చెప్పబడిందని ఈ పుస్తకంలో పేర్కొన్నారు. అలాగే న్యూటన్ పుట్టుకకు ఎంతో ముందుగానే గురుత్వాకర్షణ గురించి వేదాలు పేర్కొన్నాయని ఈ పుస్తకంలో చెప్పారు. నీటి నుండి ఆక్సిజన్, హైడ్రోజన్లను ఉత్పత్తి చేయటానికి, అగస్త్య మహర్షి ఎలక్ట్రాలసిస్ విధానాన్ని కనుగొన్నాడని ‘భారతీయ విద్యాసార్’ పేర్కొంది. భారతదేశంలో విశేష శాస్త్ర, సాంకేతిక మేధో పరిజ్ఞానం, అంతర్దృష్టి కలిగిన పురాతన మహర్షులెందరో ఉన్నారని ఆ పుస్తకం తెల్పుతోంది. విజ్ఞాన శాస్త్రమనేది ప్రపంచానికి తెలియని కాలంలోనే కనద్ అనే రుషి “వైశేషిక్ సూత్రా”లలో న్యూటన్ చలన సూత్రాలతో సహా వివిధ రూపాలలోని చలనాలను గురించి చర్చ చేశాడని ఆ పుస్తకంలో రాశారు. అలాగే 5 వేల సం॥లకు పూర్వమే భరద్వాజ రుషి వైమానికశాస్త్రం రచించాడని, విమానాల నిర్మాణం గురించేకాక, నావికా, వైమానిక ఇంధనాలు, పైలెట్ల నిర్వహణ వంటి అంశాలన్నింటికీ అధికారయుతమైన పాఠ్యగ్రంథంగా ఈ పుస్తకాన్ని పేర్కొంటున్నారు.

“భారతీయ విజ్ఞాన వ్యవస్థలను తెలుసుకునే హక్కు”లో భాగంగా ఈ పుస్తకాన్ని ప్రవేశపెడుతున్నట్లు ‘భారతీయ విద్యాసార్’ పుస్తకానికి సంపాదకత్వం వహించిన డా॥శశిబాల పేర్కొన్నారు. ఈ పుస్తకం విద్యార్థులలో “శాస్త్ర బుద్ధి”(శాస్త్రీయ ఆలోచన)ను అలవర్చుతుందని కూడా ఆమె చెప్పారు.

అయితే, విద్యావేత్తలు మాత్రం ఇలాంటి ప్రకటనలను “విపరీతమైన”విగా పేర్కొంటున్నారు. సైన్సు పేరుతో ప్రవేశపెడుతున్న అశాస్త్రీయ పుస్తకాన్ని విద్యార్థుల పాఠ్యప్రణాళిక నుండి ఉపసంహరించాలని వారు డిమాండ్ చేస్తున్నారు. వేలాదిమంది విద్యార్థులకు అవసరమైన

సమాచార బోధన చేయవలసి వస్తుందని వారు తమ భయాందోళనలు సరిగానే వ్యక్తంచేశారు. పైన పేర్కొన్న ఈ పుస్తకాన్ని వృత్తి సాంకేతిక కళాశాలల్లో బోధనకు ప్రవేశపెట్టటమంటే, చరిత్రతో చెలగాటమాడుకునే మతతత్వశక్తుల ప్రయత్నాల కొనసాగింపు మినహా మరోటి కాదని వారు పేర్కొన్నారు. భవిష్యత్తు తరాలను గందరగోళ పరిచేవిధంగా ఈ పుస్తకం హానిచేస్తుందని వారు భావిస్తున్నారు. విద్యాక్రమం మొత్తాన్ని మిథ్యతో తిరోగమింపజేసే దానితో ఈ చర్యలు సమాన మౌతాయని, బోధన సంబంధ అంశంగా కూడా ఇది పెనువిపత్తు కలగజేస్తుందని వారు హెచ్చరిస్తున్నారు. విద్యావిధానంపట్ల ఈ విధమైన వైఖరి కేవలం మందబుద్ధులను మాత్రమే తయారు చేయగలుగుతుందని కూడా వారు హెచ్చరిస్తున్నారు.

ఛాందసవాద వంచనాత్మక హిందూమతతత్వ వాదులను ఎగతాళి చేయటానికి “అన్నీ వేదాలలోనే ఉన్నాయిష” అన్న నానుడిని నేడు దూకుడుగా ముందుకొస్తున్న హిందూమతతత్వవాదులు నిజంచేస్తూ సంపూర్ణగా చరిత్రను నాశనం చేస్తున్నారు. నిజాం కాలంలో హైదరాబాదు సంస్థానంలోనూ, ఫాసిజమ్ కాలంలో యూరప్లోనూ జరిగిన విధంగా తమ సంకుచిత రాజకీయ లబ్ధికోసం ప్రయత్నిస్తున్నారు. దీని కోసం వేదాల పేరుతో, శాస్త్ర విజ్ఞానంలో వాటి ఆధిపత్యంగా చెప్పబడే పేరుతో తప్పుడు ప్రకటనలు వల్లెవేస్తూ వస్తున్నారు. యావత్ దేశాన్ని తిరోగమనం వైపు పడదోసే ప్రమాదకర చర్యలివి. ఈ చర్యలతో భారత సామాజిక వ్యవస్థలో సామరస్యంగా మెలిగే వివిధ విభాగాల ప్రజల మధ్యనున్న సోదర బంధాన్ని వారు నాశనం చేయదలచుకున్నారు.

ఇది కేవలం విద్యావేత్తలకు మాత్రమే పరిమితమైందిగాక, దేశంలో అన్ని దేశభక్తియుత, ప్రజాస్వామికశక్తులు ప్రత్యేకించి ప్రగతిశీల విద్యార్థి ఉద్యమం - ఇలాంటి వంచనాపూరితమైన, హాస్యాస్పదమైన తిరోగమన చర్యలను, ప్రయత్నాలను నిర్వృద్ధంగా వ్యతిరేకించాలి. సమాజాన్ని మిథ్యాయుగంలోకి నడిపింపజూస్తున్న బిజెపి ప్రభుత్వాధికారపు గొడుగు క్రిందనున్న ఈ హిందూ మతతత్వశక్తుల ప్రయత్నాలను తిప్పికొట్టాలి.



ఉత్తరప్రదేశ్ అల్పసంఖ్యాక క్రిస్టియన్లపై పెరుగుతోన్న దాడులు

2018 సం॥లో ఉత్తరప్రదేశ్ రాష్ట్రంలో అల్పసంఖ్యాకులైన క్రిస్టియనులను లక్ష్యంగా చేసుకొని వారిపై హింస, దాడుల ఘటనలు పెరిగాయని రెలిజియస్ లిబర్టీ కమిషన్ (ఆర్ఎల్సి) నమోదుచేసి, సంకలనం చేసిన నివేదిక వెల్లడిచేస్తోంది. ప్రత్యేకించి 2018 సెప్టెంబర్, అక్టోబర్ నెలల కాలంలో క్రిస్టియన్ మైనారిటీలపై హింస, దాడులకు సంబంధించిన ఘటనలు అత్యధికంగా చోటుచేసుకున్నాయి. సెప్టెంబర్ నెలలో 28 ఘటనలు జరుగగా, అక్టోబర్లో 16 ఘటనలు నమోదయ్యాయి.

క్రిస్టియన్ మైనారిటీలను లక్ష్యంగా చేసుకొని విద్యేషంతో కూడిన దాడులు, హింసలకు సంబంధించిన ఘటనలు 2017 సం॥రంలో ఆర్ఎల్సి నమోదుచేసిన ప్రకారం 50 వరకు జరిగాయి. దీనిని 2012-'17 కాలంలో అత్యధికంగా క్రిస్టియన్లపై దాడులు జరిగిన సం॥రంగా భావిస్తే, 2018 సం॥లో అక్టోబర్ నాటికే నమోదైన దాడుల సంఖ్య 64గా వుంది.

ఉత్తరప్రదేశ్ రాష్ట్రం తూర్పుభాగంలోని జౌన్ పూర్ జిల్లా, క్రిస్టియన్లకు వ్యతిరేకంగా వ్యవస్థీకృతంగా సాగుతున్న విద్యేష ప్రచారం, హింస, దాడులకు కేంద్రబిందువుగా వుంది. నరేంద్రమోడి ప్రాతినిధ్యం వహిస్తున్న వారణాసి నియోజకవర్గానికి జౌన్ పూర్ సుమారు 50 కి.మీ.ల దూరంలో వుంది. జౌన్ పూర్లో మొదలైన ఈ ఘటనలు క్రమంగా అజాంఘర్, ప్రతాప్ ఘర్, సిద్ధార్థనగర్, బారాబంకి, ఘాజిపూర్, గోరఖ్ పూర్, ఆగ్రా, కాన్పూర్ మరియు వారణాసి వరకు విస్తరించాయి.

“బలవంతపెట్టి లేదా ప్రలోభాలతో” మత మార్పిడులు జరుగుతున్నాయనే సౌలభ్యమైన ఆరోపణను ఉపయోగించి హిందూమతతత్వ సంస్థలు చర్చిలను లక్ష్యంగా చేసుకొని దాడులకు పాల్పడుతున్నాయి. ఈ దాడులకు ముందుండి నేతృత్వం వహించే రాజకీయశక్తులతో చేతులు కలిపిన భాగస్వామిలాగా ప్రసారమాధ్యమాలు వ్యవహరిస్తున్నాయి.

పోలీసులు మరియు హిందూమతతత్వ సంస్థల గుంపులు క్రిస్టియన్ల ప్రార్థనా కార్యక్రమాలను అడ్డుకుంటూ, ఆ మతాన్ని విశ్వసించేవారిని వేధింపులకు గురిచేస్తున్నారు. క్రిస్టియన్ ప్రార్థనా కేంద్రాలకు వెళుతున్న వారి మార్గాలను నిరోధించి, ప్రార్థనా స్థలాలకు వారిని

వెళ్ళనీయకుండా, వారిని తిప్పి పంపిస్తున్న వీడియోలు సామాజిక మాధ్యమాల్లో కన్పిస్తున్నాయి. మితవాద గుంపులు పాస్టర్లపై దాడులకు పాల్పడటమేగాకుండా, చర్చి సమావేశాలకు, ప్రార్థనలకు హాజరైన వారిపట్ల అసభ్యంగా వ్యవహరించటం, మూకదాడులకు పాల్పడటం జరుగుతోంది. చర్చిలను, ఆయా యాజమాన్యాల వాహనాలను ధ్వంసంచేయటం మొదలైన ఎంతో ప్రచారం స్థానిక ఎలక్ట్రానిక్ ప్రసార మాధ్యమాలలో, సామాజిక మాధ్యమాలలో జరుగుతోంది.

దర్భాస్య చేయాలనే సాకుతో ఎంతోమంది పాస్టర్లను, క్రిస్టియన్లను నిర్బంధించటమో, అరెస్టు చేయటమో జరిగింది. నిర్బంధంలోకి తీసుకునే ఈ ఘటనలన్నీ రాత్రిపూట, అర్ధరాత్రి దాటిన తర్వాత కూడా జరగటం వారిపై సాగుతోన్న వేధింపుల తీవ్రతను తెలుపుతోంది.

2018 సెప్టెంబర్, అక్టోబర్ నెలలలో భారతదేశంలోని ఇతర రాష్ట్రాలలో క్రిస్టియన్లపై

(14వ పేజీ తరువాయి)

నెహ్రూ పార్క్ వద్ద 2018 నవంబర్ 17న జరగ వలసిన సంగీత కార్యక్రమాన్ని వీరు నిలిపి వేయించారు. ఎయిర్ ఫోర్స్ అధారిటీ ఆఫ్ ఇండియా ఈ ప్రదర్శనను రద్దుచేసినట్లుగా ప్రకటించారు. “కొన్ని అత్యవసర కార్యక్రమాల వలన” అనే అత్యల్పమైన కారణం చూపి ఈ చర్య కొడిగట్టారు. సామాజిక మాధ్యమాలకు ఎయిర్ ఫోర్స్ అధారిటీ తలొంచవలసి వచ్చిందనేది నిరాకరించలేము. టి.ఎం.కృష్ణను “జాతి వ్యతిరేకి”గా, “అర్బన్ నగ్జల్స్”గా సామాజికమాధ్యమాలలో దూషణలకు పాల్పడ్డారు.

(4వ పేజీ తరువాయి)

(రాఫెల్ యుద్ధవిమానాలు - రిలయన్స్ సంస్థ) సేవచేసి పెడుతున్నారు. కేంద్ర, రాష్ట్ర పాలక ముఠాలన్నీ ప్రపంచ కార్పొరేట్ మార్కెట్ శక్తుల దళారీ సేవకు పొందే సజరానాలలో వాటాకై తగువులాడుకుంటున్నాయి. సామ్రాజ్యవాదానికి ఊడిగం చేయటంలో “నేనంటే నేనే”నని పోటీ పడుతూ, ఇతరులు చేతకానివారు అని రుజువు పరచటానికి ప్రయత్నిస్తున్నారు. దీని రూపాలే మనకు ఎన్నికల రాజకీయాలలో తిట్లు, శాపనార్థాల రూపంలో ప్రతిబింబిస్తుంటాయి.

సామ్రాజ్యవాదానికి వ్యతిరేకంగా ప్రపంచ

సాగిన హింస, దాడుల సంఘటనలను పైన పేర్కొన్న నివేదిక క్రోడీకరించింది. ఈ రెండు నెలలలో జరిగిన మొత్తం ఘటనలు 71 కాగా, దీనిలో ఉత్తరప్రదేశ్లోనే 44 ఘటనలు జరిగాయి. ఇక జార్ఖండ్లో 4, తమిళనాడు 4, బీహార్, తెలంగాణాలో 3 ఘటనల చొప్పున; రాజస్థాన్, ఉత్తరాఖండ్, ఛత్తీస్ఘడ్, పశ్చిమ బెంగాల్ లలో రెండు ఘటనల చొప్పున; జమ్ముకాశ్మీర్, అస్సామ్, మధ్యప్రదేశ్ రాష్ట్రాలలో ఒక ఘటన చొప్పున ఈ కాలంలో జరిగాయి. 2018 జనవరి నుండి అక్టోబర్ మధ్యకాలంలో మొత్తంగా అల్పసంఖ్యాక మతస్థులైన క్రిస్టియనులపై 195 ఘటనలు జరిగినట్లుగా ఈ నివేదిక పేర్కొంది.

(ఎవలాంజికల్ ఫెలోషిప్ ఆఫ్ ఇండియా రెలిజియస్ లిబర్టీ కమిషన్ (ఇఎఫ్ఐ ఆర్ఎల్సి) ఉత్తరప్రదేశ్ రాష్ట్రంలో అల్పసంఖ్యాక క్రిస్టియన్ మతస్థులపై జరిగిన దాడుల వివరాలతో రూపొందించిన నివేదికలోని కొన్ని భాగాలను ప్రచురిస్తున్నాం. - సంపాదకుడు) ★

జరుగుతోన్న ఘటనలు వివిధ రూపాల్లో హిందూమతతత్వశక్తుల ఫాషిస్టు తరహా దాడుల ప్రమాద తీవ్రతను గురించి మనల్ని హెచ్చరిస్తున్నాయి. యావత్ సమాజానికి, సామాజిక పొందికకు ఈ చర్యలు పెను ప్రమాదంగా వున్నాయి. హిందూమతతత్వశక్తులు అన్ని రూపాల్లో సాగించే దూషణలు, విద్వేషాలు, దాడులన్నిటినీ మానవత్వపు ప్రాతిపదికనైనా సరే వ్యతిరేకించి, ఓడించేందుకు నిలకడకలిగిన, దృఢమైన ఉద్యమంయొక్క తక్షణావశ్యకత గురించి పై ఘటనలు మనలను తీవ్రంగా హెచ్చరిస్తున్నాయి. ★

వ్యాపితంగానూ, భారతదేశంలోనూ సాగుతూ వుండిన పోరాట చరిత్ర ఎన్నో ఒడిదుడుకుల నడుమ సాగుతోంది. మరొకవైపు సామ్రాజ్యవాదం సంక్షోభాల వెంట సంక్షోభాలకు గురవుతూనే వుంది. ప్రపంచాన్ని యుద్ధ ప్రమాదం నుండి తప్పించాలంటే, సామ్రాజ్యవాదాన్ని తుద ముట్టించకుండా సాధ్యంకాదు. మొదటి ప్రపంచ యుద్ధంలో సమిధలైపోయిన భారత సైనికుల పట్ల, వారి కుటుంబాలపట్ల మన సానుభూతిని, బాధను గాఢంగా ప్రకటిద్దాం. సామ్రాజ్య వాదులకు, వారి దళారీలకు వ్యతిరేకంగా సాగే ఉద్యమాలను ముందుకు సాగిద్దాం. ★

భారత దేశంలో లోపభూయిష్ట వైద్య పరికరాల అమ్మకంద్వారా బహుళజాతి కంపెనీలు సాగిస్తన్న దోపిడీ

కార్పొరేటు యాజమాన్యం, కార్పొరేటు నీతిసూత్రాలు మరియు కార్పొరేటు సామాజిక బాధ్యతలవంటి వాని 'గొప్ప లక్షణాల' గురించి, సామ్రాజ్యవాద ప్రపంచీకరణను దాని సరళీకరణ ఆర్థిక విధానాలను సమర్థించే వారంతా చాలా గొప్పగా ప్రవచిస్తూ వుంటారు. కానీ ఇవన్నీ శుష్క నినాదాలేనని, తప్పుడు ప్రకటనలు, ప్రచారాలతో ప్రజలను మోసగించటంద్వారా సామ్రాజ్యవాద బహుళజాతి కంపెనీలు తమ నీచమైన సూపర్ లాభార్జనలను మరింతగా పోగేసుకుంటున్నాయని స్పష్టమౌతోంది.

సామ్రాజ్యవాద బహుళజాతి కంపెనీల నిట్టనిలువు దోపిడీనుండి, మోసకారితనంనుండి ప్రజలను పరిరక్షించాల్సిన పాలకులు, ప్రభుత్వాలు, ప్రభుత్వ నియంత్రణా సంస్థలు కూడా ఈ లూటీలో భాగస్వామ్యమవుతున్న విషయాన్ని రోజురోజుకీ ప్రజలు తమ నిత్యజీవిత అనుభవాలనుండి గమనిస్తూ వున్నారు.

జాన్సన్ అండ్ జాన్సన్ అనే అతిపెద్ద అమెరికా బహుళజాతి ఔషధ తయారీ కంపెనీ, భారత దేశంలోని తన అనుబంధ సంస్థ 'డీపై' ద్వారా ఏఎస్ఆర్ - ఆర్థిక్యల్ సర్వీస్ రీఫ్లేస్మెంట్ - తుంటిమార్పిడి పరికరాలను విస్తృతంగా భారతదేశ వైద్యమార్కెట్లో అమ్మకం సాగించింది. ఆస్ట్రేలియాలో ప్రజలపై ప్రయోగించిన ఇవే పరికరాలు విఫలమైన తర్వాత కూడా జాన్సన్ అండ్ జాన్సన్ కంపెనీ మనదేశంలో తుంటిమార్పిడి అవసరమైన వారికి ఈ పరికరాలను విస్తృతంగా అమ్మటం, బాహటంగా లూటీ సాగిస్తున్న తీరుకు ఓ నమూనాగా నిలుస్తోంది.

మనదేశంలో ఏటా ఒక లక్షకు పైగా తుంటి, కీళ్ళమార్పిడి శస్త్రచికిత్సలు జరుగుతూవుంటాయి. వీటిలో 70 వేల నుండి 80 వేల వరకు మోకీలు మార్పిడి శస్త్రచికిత్సలు కాగా, 20 వేల నుండి 30 వేల దాకా తుంటికిలు మార్పిడి శస్త్రచికిత్సలు జరుగుతున్నాయనేది ఒక అంచనా.

2006లో భారత ఔషధ నియంత్రణ సంస్థ డిజిసిఐ, జాన్సన్ అండ్ జాన్సన్ కు చెందిన 'డీపై' కంపెనీ ద్వారా తుంటి మార్పిడి పరికరాల కొనుగోలుకు, వాటి దిగుమతికి అనుమతి

మంజూరు చేసింది. తుంటిమార్పిడి కోరుకుంటున్న యువ పేషెంట్స్ కు ఏఎస్ఆర్ తుంటి మార్పిడి పరికరాలు మన్నికైన, నాణ్యమైన, అత్యున్నత ప్రమాణాలు కలిగినవిగా ఆ సమయంలో ఆ కంపెనీ విస్తృత ప్రచారం గావించుకుంది. అత్యధిక ఎముకల శస్త్రచికిత్సల అనంతరం 10 నుండి 15 సం॥ల తర్వాత తిరిగి ఆ భాగంలోనే శస్త్ర చికిత్స చేయవలసి వస్తున్నదని, అదే ఏఎస్ఆర్ తుంటిమార్పిడి పరికరాలను అమరిస్తే 20 నుండి 25 సం॥ల జీవితకాలం నిశ్చింతగా వుండవచ్చునని ప్రచారం చేసుకుంటూ ఆ కంపెనీ తన పరికరాలను విస్తృతంగా మార్కెట్లో అమ్ముకుంది. ఆనాటికి వాడకంలోనున్న తుంటిమార్పిడి పరికరాలలో వినియోగించే లోహాలకంటే తమ పరికరాలలో వినియోగించే లోహాలు, పరికరాల నిర్మాణం చాలా విశిష్టమైనవనే అంశాన్ని ఆ కంపెనీ తన ప్రచారంలో విస్తృతంగా చేసింది.

జాన్సన్ అండ్ జాన్సన్ కంపెనీకి చెందిన భారత అనుబంధ ముంబైకి చెందిన 'డీపై' మెడికల్ ప్రైవేట్ లిమిటెడ్ భారతదేశంలోకి 2006-2010 మధ్యకాలంలో 15,289 ఏఎస్ఆర్ తుంటిమార్పిడి పరికరాలను దిగుమతి చేసుకుంది. ఒక్కో తుంటి మార్పిడి విభాగాల మొత్తాన్ని రూ.90,000 నుండి 1,20,000 రూ॥గా విక్రయించింది. కాగా, తుంటిమార్పిడి శస్త్రచికిత్స నిర్వహణా వ్యయం రూ.2,50,000 నుండి 4,00,000 వరకు వుంది.

జాన్సన్ అండ్ జాన్సన్ రూపొందించి విక్రయిస్తున్న ఏఎస్ఆర్ కీళ్ళ, తుంటిమార్పిడి పరికరాలనుపయోగించినప్పటికీ, కొద్దికాలానికే తిరిగి శస్త్రచికిత్స చేయవలసి వస్తున్న విషయాన్ని గుర్తించి, 2009 సం॥నాటికే ఏఎస్ఆర్ కీళ్ళ, తుంటిమార్పిడి పరికరాలను ఆస్ట్రేలియాకు చెందిన జాతీయ కీళ్ళమార్పిడి సంస్థ, తమదేశ వైద్య మార్కెట్ నుండి ఉపసంహరించింది. ఈ పరికరాలనుపయోగించి శస్త్రచికిత్స జరుపుకున్న వారిలో 12 నుండి 13 శాతం పేషెంట్స్, 5 సం॥ల లోపుగానే తిరిగి శస్త్రచికిత్స చేయించుకోవలసి వస్తున్నదని ఇంగ్లండులోని ఓ సంయుక్త అధ్యయన సంస్థ వెల్లడి చేసింది. దీనితో చివరకు 2010 ఆగస్టులోనే ప్రపంచవ్యాపితంగా జాన్సన్ అండ్

జాన్సన్ రూపొందించిన ఏఎస్ఆర్ కీళ్ళమార్పిడి పరికరాలను వెనక్కు తీసుకోవాలని అనేక దేశాలు నిర్ణయించాయి.

సరిగ్గా ఈ సమయానికి మనదేశంలో 4700 మందికి ఏఎస్ఆర్ శస్త్రచికిత్సలు జరిగి, వీరిలో 4,500 మందికి డీపై ద్వారా సరఫరా చేయబడిన జాన్సన్ అండ్ జాన్సన్ రూపొందించిన ఏఎస్ఆర్ కీళ్ళమార్పిడి పరికరాలను అమర్చటం జరిగింది.

వీరిలో కొందరు అసంతోషాలలోనే తీవ్రమైన నొప్పితో బాధపడటమేకాక పూర్తిగా మంచానికే పరిమితం కావాల్సి వచ్చింది. ఈ పేషెంట్ల ఎక్స్రేలను పరిశీలించిన డాక్టర్లు, పేషెంట్స్ కు అమర్చిన పరికరాలు సంపూర్ణంగా సక్రమంగా వున్నాయని, వారు వ్యక్తంచేస్తున్న బాధ కేవలం వారి మనోగతమైందని చెప్పారు.

అయితే పేషెంట్ శరీరంలో అమర్చిన పరికరం తాలూకూ లోహ అవశేషాలు ప్రధానంగా కోబాల్ట్, క్రోమియం అవశేషాలు తీవ్రమైన నొప్పులను, నరాల వైకల్యాన్ని, తదితర అనేక రోగ లక్షణాలను పేషెంట్స్ కు కల్పించాయి.

జాన్సన్ అండ్ జాన్సన్ సంస్థ రూపొందించిన ఏఎస్ఆర్ కీళ్ళమార్పిడి పరికరాల నాణ్యతా ప్రమాణాలు సరిగాలేవని, దిగజారి వున్నాయని, పూర్తిగా వెల్లడి అయిన నేపథ్యంలో 2010 ఆగస్టు నుండి ఈ సంస్థ తన ఏఎస్ఆర్ కీళ్ళమార్పిడి పరికరాలను ప్రపంచమార్కెట్ నుండి ఉపసంహరించుకుంది.

అయితే, జాన్సన్ అండ్ జాన్సన్ కంపెనీగానీ, దాని అనుబంధ సంస్థ అయిన మనదేశంలోని 'డీపై' మెడికల్ ప్రైవేట్ లిమిటెడ్ సంస్థగానీ ఈ విషయాన్ని బాధితులైన పేషెంట్స్ కు సరిగ్గా చేరవేయకపోవటంతోపాటు, తిరిగి వారిని మరో శస్త్రచికిత్స చేయించుకోమని సలహా ఇవ్వటం జరగలేదు. జాన్సన్ అండ్ జాన్సన్ సంస్థ కుట్ర పూరితంగా బాధితులైన పేషెంట్స్ పట్ల నిర్లక్ష్యంగా వ్యవహరించి, తాము రూపొందించిన ఏఎస్ఆర్ కీళ్ళమార్పిడి పరికరాల వలన సంభవిస్తున్న దుష్పరిణామాలను గురించిన కీలకమైన సమాచారాన్ని వారికి చేరవేయకుండా దాచి

వుంచింది. ఆవిధంగా జాన్సన్ అండ్ జాన్సన్, దాని అనుబంధ సంస్థ నేరపూరిత నిర్లక్ష్యాన్ని ప్రదర్శించాయి.

సామాజిక మాధ్యమాలద్వారా, అంతర్జాలం మొదలైన మాధ్యమాల ద్వారా ప్రపంచంలో ఏ మూలనున్న వ్యక్తినా ఏ వార్తలు లేదా ఏ సమాచారమైనా ఇట్టే తెలుసుకోగలుగుతున్నారని అనవచ్చు.

అయితే, ఆశ్చర్యకరంగా బాధితులైన పేషెంట్లుగానీ (వీరిలో అత్యధికులు అంతర్జాలాన్ని, సామాజిక మాధ్యమాలను ఉపయోగించేవారే), మనదేశ పాలకులుగానీ లేదా ప్రభుత్వ నియంత్రణా సంస్థలుగానీ లేదా వైద్యులుకానీ - ఏఎస్ఆర్ కీళ్ళమార్పిడి పరికరాల వైఫల్యస్థాయి గురించిన వార్తలనుగానీ, అవి కలిగించిన నష్టాలనుగానీ బాధిత పేషెంట్స్ కు చేరవేసి వారిని అప్రమత్తం చేయలేకపోయారు.

ఇది కేవలం ఏఎస్ఆర్ కీళ్ళమార్పిడి పరికరాల గురించిన వార్తలను పట్టించుకోకపోవటంలో వైఫల్యంగా మాత్రమేగాక బాధిత పేషెంట్ల పట్ల తమ బాధ్యతను ఉద్దేశ్యపూరితంగా పట్టించుకొనని అంతర్జాతీయ స్థాయి నేరపూరిత నిర్లక్ష్యంగా, పద్ధతి ప్రకారం సాగించిన కుట్రగా భావించాలి.

జాన్సన్ అండ్ జాన్సన్ రూపొందించిన ఏఎస్ఆర్ కీళ్ళమార్పిడి పరికరాల వైఫల్యం గురించి మనదేశంలో మొదటగా మహారాష్ట్రకు చెందిన ఆహార, ఔషధ పరిపాలన (ఎఫ్డిఏ) అధికారి జోగ్దే గొంతెత్తాడు. జాన్సన్ అండ్ జాన్సన్ కంపెనీ తమ తప్పుడు పరికరాల గురించి బాధిత పేషెంట్లకు తగినవిధంగా హెచ్చరికలు చేయక పోవటంపై ఆయన పోలీసులకు ఫిర్యాదు చేశాడు. అలాగే 'కేంద్ర ఔషధాల స్థాయి, నియంత్రణ సంస్థ' (సిడిఎస్సీఓ)కు కూడా ఈ అంశాన్ని ఆయన తెలియబరిచి, దీనిపై సరైన చర్య తీసుకోవలసిందిగా కూడా కోరాడు.

అయినప్పటికీ కేంద్ర సంస్థ అయిన సిడిఎస్సీఓ గానీ, వివిధ రాష్ట్రాలలోని ఆహార, ఔషధ సంస్థలు గానీ లోపభూయిష్ట పరికరాలతో తప్పులకు పాల్పడుతున్న కంపెనీపై నేరారోపణచేసి, వారు రూపొందించిన తప్పుడు పరికరాలకు వారిని బాధ్యులుగా చేస్తూ వారిపై చర్యలు తీసుకోవటానికి ముందుకు రాలేదు.

కేంద్రప్రభుత్వ సిడిఎస్సీఓ దీనిపై స్పందించి, తన అధికారిక వెబ్సైట్లో జాన్సన్ అండ్ జాన్సన్ రూపొందించిన ఏఎస్ఆర్ కీళ్ళమార్పిడి పరికరాల గురించి కొన్ని హెచ్చరికలను ప్రచురించటానికి రెండు సంవత్సరాల కాలం పట్టింది. దీనిపై

'నిపుణుల కమిటీ నివేదిక'ను పొందటానికి ఆరు సంవత్సరాల పైగా కాలం పట్టింది. నిపుణుల కమిటీ నివేదిక 2018 ఫిబ్రవరిలోనే సమర్పించి సప్లీకీ, ఆరునెలల తర్వాత 2018 ఆగస్టు చివరి వారంలోగానీ ఆ నివేదిక ప్రజలమధ్యకు రాలేదు. తప్పుడు పరికరాలతో తుంటి, కీళ్ళమార్పిడి శస్త్ర చికిత్సలు చేయించుకున్న వారికి నష్టపరిహారం కోరి, ఇప్పించటంలో సిడిఎస్సీఓ సంస్థ క్రియాశీలకంగా లేదు. ఆ సంస్థపై పెద్దఎత్తున దాడి జరిగిన తర్వాతనే ఆ నివేదిక అయినా వెలుగుజూసింది.

జాన్సన్ అండ్ జాన్సన్ కంపెనీతో చెట్టాపట్టా లేసుకునివున్న ప్రభుత్వం, ఈ విధంగా ఒక నిర్దిష్టమైన అభిప్రాయానికి రాకుండా దాదాపు 8 సంవత్సరాలు బాధితులైన పేషెంట్లకు పరిహారం సాధించకుండా కాలం గడిపింది. ప్రభుత్వం ఇప్పుడు కూడా కేవలం కంటితుడుపు చర్యలకే పాల్పడుతోందని బాధితులైన పేషెంట్స్ పేర్కొంటున్నారు. కేంద్ర ఆరోగ్య, కుటుంబ సంక్షేమ మంత్రిత్వశాఖకు చెందిన ప్రభుత్వ బృందం బాధితులైన పేషెంట్ ఒక్కొక్కరికి 20 లక్షల రూ॥ పరిహారం ఇవ్వమని జాన్సన్ అండ్ జాన్సన్ కంపెనీని కోరనున్నారు. పరిహార నిర్ధారణ క్రమం "పారదర్శకంగా, పక్షపాత రహితంగా జరగలేదని, బహుళజాతి ఔషధ సంస్థకు అనుకూలంగా జరిగిందని" బాధితులైన పేషెంట్లు ప్రభుత్వ బృందంపై ఆరోపిస్తున్నారు. ప్రభుత్వ చర్యకూడా చాలా తొందరపాటుతో కూడుకున్నదని వారు ప్రకటిస్తున్నారు. 'సప్లీపోయిన, శారీరకంగా తీవ్ర బాధలకు లోనైన బాధిత పేషెంట్స్ లో ఏ ఒక్కరూ ఒక్కసారి కూడా జాన్సన్ అండ్ జాన్సన్ ప్రతినిధులతో ముఖాముఖీ చర్చలు జరపకుండానే, ప్రభుత్వ బృందమే జాన్సన్ అండ్ జాన్సన్ బృందంతో సన్నిహితంగా చర్చలు జరపటంపట్ల వారు తీవ్ర అసంతృప్తిని వ్యక్తంచేస్తున్నారు.

బాధితులైన పేషెంట్ల ఆరోపణలు న్యాయమైనవీ, సరైనవి కూడా. ప్రభుత్వాల, పాలకుల ఈ విధమైన దుర్మార్గ పూరితమైన నిర్లక్ష్యం ఈనాడే కొత్తగా ఏర్పడింది కాదు. అమెరికాకు చెందిన యూనియన్ కార్పొరేట్ సంస్థ సృష్టించిన భోపాల్ విషవాయు విధ్వంస బాధితుల పట్ల మన పాలకులు, వరుసగా వచ్చిన ప్రభుత్వాలు ఇదేవిధమైన నిర్లక్ష్యం వహించాయి.

2010లో ఏఎస్ఆర్ తుంటి, కీళ్ళమార్పిడి పరికరాలను ఉపసంహరించుకుంటున్నట్లు ప్రపంచంలో అనేక దేశాలు ప్రకటించిన నేపథ్యంలో జాన్సన్ అండ్ జాన్సన్ సంస్థ బాధిత పేషెంట్లకు

పెద్దమొత్తంలో పరిహారాలను చెల్లించింది. అయితే మనదేశంలోని బాధితులైన పేషెంట్లకు ఏమాత్రం పరిహారం చెల్లించకుండానే చేతులు దులుపుకో దలచుకుంది. కేంద్రప్రభుత్వ సిడిఎస్సీఓకు మహారాష్ట్ర ప్రభుత్వ ఎఫ్డిఏ సలహా తర్వాతనే సరైన చర్య తీసుకొని న్యాయపరమైన వ్యాజ్యం వేసి వుండవచ్చు. అమెరికాలో ఈ తరహా బాధితులైన 8 వేలమంది పేషెంట్లకు జాన్సన్ అండ్ జాన్సన్ యాజమాన్యం 250 కోట్ల డాలర్లను (ఘమారు 18,000 కోట్ల రూ॥) పరిహారంగా చెల్లించటానికి అంగీకరించింది. అయితే భారత దేశంలో బాధిత పేషెంట్ల బాధ్యత చేపట్టటానికి ఆ కంపెనీ సిద్ధం కాలేదు.

భారతదేశంలోని 1940 నాటి ఔషధ, కాస్మోటిక్స్ చట్టమే వైద్యపరికరాలను కూడా నియంత్రిస్తుంది. పరిస్థితులు వికటిస్తే, దుష్ఫలితాలు సంభవిస్తే చెల్లించాల్సిన నష్టపరిహారం గురించి ఆ చట్టంలో స్పష్టంగా పేర్కొనలేదనే అంశాన్ని సాకుగా చేసుకొని న్యాయస్థానాల్లో వాదనలు సాగించారు. దీని పేరుతో బాధిత పేషెంట్లపట్ల దుర్మార్గానికి పాల్పడిన కంపెనీనుండి నష్ట పరిహారాన్ని డిమాండ్ చేయటంలో, తప్పుడు పరికరాలకు ఆ యాజమాన్యాలను బాధ్యులుగా నిలపటంలో కేంద్ర, రాష్ట్ర ప్రభుత్వాల నియంత్రణా సంస్థలు బలహీనంగా వ్యవహరించాయి. ఇలాంటి వాదనలు నిరుపయోగమైనవి. ఒక సార్వభౌమ దేశంగా భారతప్రభుత్వం జాన్సన్ అండ్ జాన్సన్ ను బాధ్యురాలిగా చేస్తూ ప్రత్యేక ఆర్డినెన్స్ వంటి వాటిద్వారా కూడా దోషిగా నిలబెట్టటానికి అన్ని అవకాశాలూ వున్నాయి.

అయితే ఈవిధమైన కార్యాచరణకు మన పాలకులు, ప్రభుత్వాలు సంసిద్ధంగా లేరు. భారత ప్రజానీకంతోపాటు బాధితులైన పేషెంట్ల ప్రాణాలను పణంగా పెట్టి అయినా భారతదేశంలో సులభంగా లాభాలార్జించటానికి బహుళజాతి కార్పొరేషన్లకు అత్యధిక అవకాశాలను కల్పించే విధంగా మన దేశ పాలకులు, ప్రభుత్వాలు పనిగట్టుకొని వ్యవహరిస్తున్నారు.

మరోవైపున జాన్సన్ అండ్ జాన్సన్ కంపెనీ తన బాధ్యతను ఎగవేయడానికి వీలైన దార్లన్నింటినీ వెదుక్కొని, సిద్ధంగా వుంది. తీవ్ర బాధలకు గురైన బాధిత పేషెంట్లను గాలికొదిలేయదలచుకుంది. ఏఎస్ఆర్ తుంటి, కీళ్ళమార్పిడి శస్త్రచికిత్సలు జరిపే శస్త్రవైద్యులందరికీ 2010 ఆగస్టు 24న తాను ఒక నోటీసు పంపినట్లుగా జాన్సన్ అండ్ జాన్సన్ కంపెనీ వాదిస్తోంది. "అత్యవసర క్షేత్రస్థాయి భద్రతా" నోటీసుగా పేర్కొనబడే దానిలో ఏఎస్ఆర్ పరికరాలు అమర్చటాన్ని ఆపివేయమని కోరామని, ఏఎస్ఆర్-హెల్త్లైన్ వివరాలతోపాటు రీఇంబర్స్మెంట్ క్రమాన్ని గురించి కూడా

అందులో తెలియజేశామని పేర్కొంటోంది. అయితే జాన్సన్ అండ్ జాన్సన్ యాజమాన్యం నుండి తమకు ఆవిధమైన నోటీసులుగానీ, సిడిఎస్సిఓ నుండి హెచ్చరిస్తూ చేసిన ప్రకటనగానీ అందలేదని శస్త్రవైద్యులు ప్రకటించారు. కానీ 'డీపై' కంపెనీ ఏర్పాటు చేసిందని చెబుతున్న ఏఎస్ఆర్ - హెల్త్లైన్ కూడా పేషెంట్లకు వివిధమైన సహాయాన్ని చేయలేదు. కంపెనీ యాజమాన్యం బాధిత పేషెంట్లకు ఎలాంటి సహకారం అందించకపోగా, హెల్త్లైన్లో తమ గోడు వెళ్ళబోనుకున్న వారికి సైతం "తీవ్ర సమస్యలు ఎదురైనప్పుడు తిరిగి ఫోన్ చేయండి" అని సమాధానమిచ్చారు. హెల్త్లైన్ ద్వారా వారిని సంప్రదించిన బాధిత పేషెంట్లు ఎదుర్కొనే సమస్య ఏమంత పెద్ద సమస్య కానే కాదంటూ దురుసుగా వ్యవహరించారని బాధితులు పేర్కొన్నారు. ఈవిధంగా జాన్సన్ అండ్ జాన్సన్ కంపెనీ ఉద్దేశ్యపూర్వకంగానే తమ జవాబుదారీ తనం, బాధ్యతలకు ఎగనామం పెట్టింది.

ఏఎస్ఆర్ తుంటిమార్పిడి పరికరాలు లోపభూయిష్టమైనవనే సమాచారాన్ని దావిపెట్టిన నేరపూరిత నిర్లక్ష్యం వెల్లడైన తర్వాత కూడా మనదేశంలోని బాధిత పేషెంట్ల లూటీకి పాల్పడిన జాన్సన్ అండ్ జాన్సన్ యాజమాన్యం ఏనాడూ తమ నేరాన్నుండి బయటపడేందుకు, తన కంపెనీ రూపొందించిన తప్పుడు పరికరాలవలన బాధితులైన వారిని ఆదుకునేందుకు ఎలాంటి ప్రయత్నం చేయలేదు. 2017 నాటికి కంపెనీ తన హెల్త్లైన్ ను కూడా మూసివేసింది. లోపభూయిష్టమైన తుంటి, కీళ్ళ పరికరాలను అమర్చుకున్న బాధిత పేషెంట్ల సంఖ్య మనదేశంలో 4,500 కాగా, హెల్త్లైన్ ద్వారా సంప్రదించిన వారి సంఖ్య కేవలం 275 మంది మాత్రమే. వీరికి తిరిగి శస్త్రచికిత్సలు చేయించుకోమని చెప్పారేకానీ, ఒక్క పేషెంట్ కు కూడా పరిహారం ఇవ్వటం జరగలేదు.

పైగా, 'ఇండియన్ సొసైటీ ఆఫ్ హిప్ అండ్ నీ సర్జన్స్' (ఐఎస్ హెచ్ఐఎస్) స్థాపించిన తుంటి, కీళ్ళమార్పిడికి సంబంధించిన సంయుక్త సంస్థ బాధిత పేషెంట్ల గురించిన సరైన సమాచారాన్ని తమకు అందజేయకపోవటంవలననే, తాము వారందరినీ కలవలేకపోయామని జాన్సన్ అండ్ జాన్సన్ యాజమాన్యం వాదన చేస్తోంది. ఏఎస్ఆర్ తుంటి, కీళ్ళపరికరాల పంపిణీదారులనుండి బాధిత పేషెంట్ల వివరాలను తెలుసుకోవడం కంపెనీ యాజమాన్యానికి చాలా సులభమైన పని. అయినా, తమకు సరైన వివరాలందజేయలేదనే

పనలేని వాదన చేస్తోంది. జాన్సన్ అండ్ జాన్సన్ చేసిన పనలేని, పనికిమాలిన వాదనలను సమర్థంగా ఎదుర్కొని సవాల్ విసరటంలో, బాధిత పేషెంట్ల ప్రయోజనాల కోసం నిలబడటంలో భారత పాలకులు, అధికార యంత్రాంగం యధా ప్రకారం ఉద్దేశ్యపూర్వకంగా విఫలమయ్యారు.

బాధిత పేషెంట్లకు న్యాయాన్ని అంద జేయటంలో జాన్సన్ అండ్ జాన్సన్ యాజమాన్యంతో సహా ప్రభుత్వ నియంత్రణా సంస్థలు, వైద్యులు, ఆసుపత్రులు, వినియోగదారుల సమూహాలు తమ బాధ్యతలను నిర్వర్తించటంలో విఫలమయ్యాయి.

కేంద్రప్రభుత్వ నియంత్రణా సంస్థ అయిన సిడిఎస్సిఓ ప్రదర్శించిన ఈ ఫోరంపై నిర్లక్ష్యం - బహుళజాతి కంపెనీల సంపూర్ణ నియంత్రణలో "ఔషధ పరిశ్రమ ఎంతగా కూరుకుపోయి వుందనే" అంశాన్ని తెలియజెపుతున్నదన్న మహారాష్ట్ర మాజీ ఎఫ్ఐపి కమిషనర్ జోగ్దే వ్యాఖ్యలు అక్షర సత్యం.

జాన్సన్ అండ్ జాన్సన్ కంపెనీకి సూపర్ లాభాలు సంపాదించాలనే వ్యాపార ధోరణి వుండగా, శస్త్రచికిత్స చేసే వైద్యులు బాధిత పేషెంట్లకు ఈ వాస్తవాలను చెప్పేందుకు సిద్ధం కాలేదు. వైద్యులకు, ఔషధ కంపెనీలకు మధ్య లోతుగా పెనవేసుకున్న బంధమే దీనికి కారణం. ఔషధ కంపెనీలు ఇచ్చే కమీషన్లు, కాన్సరెన్సులను ప్రాయోజితం చేయటంవంటివి వైద్యులు నోరు మెదపకుండా వుండటానికి కారణం. 2016లో జరిగిన ఇండియన్ ఆర్థోపెడిక్ అసోసియేషన్ (ఐఓఏ)లో 6 వేల మందికి పైగా డాక్టర్లు ఈ అంశాన్ని గురించి విస్తృతంగా చర్చించుకున్నప్పటికీ బాధిత పేషెంట్లపట్ల నిర్లక్ష్యంగానూ, జాన్సన్ అండ్ జాన్సన్ రూపొందించిన తప్పుడు తుంటి, కీళ్ళ మార్పిడి పరికరాల గురించి తెలియజేయకుండా మౌనంగానూ వున్నారు.

తీవ్రంగా బాధితులైన పేషెంట్లకు న్యాయాన్ని చేకూర్చే తమ బాధ్యతపట్ల భారత ప్రభుత్వం,

(7వ పేజీ తరువాతి)

వారిపట్ల వివక్షను అరికట్టటానికి మాత్రం నిరాకరిస్తోంది.

పెట్టుబడిదారీ విధానపు వర్గస్వభావం ఇలానే వుంటుంది. వలసకార్మికుల శ్రామికశక్తిపై ఆధారపడి ఒకవైపు కొనసాగుతూనే, అదే సమయంలో మరోవైపున తన దేశ పౌరులతో సమానంగా వారిని కనీసం మనుషులుగా, మానవ హుందాతనం కలిగినవారిగా గుర్తించటానికి

భారత ప్రభుత్వ నియంత్రణా సంస్థలు తెలిసి తెలిసి, ఉద్దేశ్యపూర్వకంగా, నిర్లక్ష్యంగా వ్యవహరించటంలో జాన్సన్ అండ్ జాన్సన్ కంపెనీతో వారి కుమ్మక్కై ప్రధాన కారణం.

భోపాల్ విషవాయు వినాశం మొదలుకొని పాలకులంతా, ప్రభుత్వాలన్నీ సామ్రాజ్యవాద బహుళజాతి కంపెనీల నేరపూరిత ప్రయోజనాలకు బహుదా సేవజేసేందుకే, అందుకై భారత ప్రజల ప్రాణాలను, ప్రయోజనాలను నిర్దాక్షిణ్యంగా బలిచేసేందుకే కృషి చేస్తున్నాయి. సామ్రాజ్యవాద ప్రభువుల ముందు సాగిలపడిన భారత పాలకుల దళారీ స్వభావాన్ని ఇవి నగ్నంగా తెలియ జేస్తున్నాయి.

ఔషధ రంగంలో జాన్సన్ అండ్ జాన్సన్ కంపెనీ మనదేశంలో ఈ స్థాయిలో అధిపత్యం చెలాయిస్తూ, తన ప్రయోజనాలను నెరవేర్చుకో గలగటానికి ఇదే మూలకారణం.

భారత ప్రజల ప్రాణాలను బలిపెట్టి అయినా సరే, సామ్రాజ్యవాద ప్రభువుల ప్రయోజనాలకు సేవజేయటమనేది భారత సామాజిక వ్యవస్థలో అంతర్గతంగా వున్న దోపిడీవర్గ స్వభావాన్ని తెలుపుతోంది.

ప్రస్తుత కుళ్ళిన ఈ వ్యవస్థను కూలద్రోసి దోపిడీ, అసమానతలు, వ్యక్తిగత ఆస్తిలేని సామ్యవాద సామాజిక వ్యవస్థను స్థాపించుకునేంత వరకూ, జాన్సన్ అండ్ జాన్సన్ వంటి బహుళజాతి కంపెనీలు పేషెంట్ల ప్రాణాలను బలిపెట్టి సాగించే సూపర్ లాభార్జనల దాహాన్ని నిరోధించటం అసాధ్యం.

సామ్రాజ్యవాద బహుళజాతి కంపెనీలు ప్రజలపై సాగిస్తున్న దోపిడీ గురించి, మోసాలు, నేరాల గురించి భారత ప్రజలు అప్రమత్తంగా వుండాలి. అంతేగాక ఈ దోపిడీని కూలద్రోసేందుకు, ప్రజావ్యతిరేక ప్రయోజనాలను పరిరక్షించే ప్రస్తుత వ్యవస్థను రూపుమాపేందుకు తగిన చైతన్యాన్ని వారు పెంపొందించుకోవాలి. ఈ విధంగా ప్రజల ప్రజాతంత్ర వ్యవస్థను మనదేశంలో స్థాపించటానికి పూనుకోవాలి. ★

నిరాకరిస్తోంది. ప్రపంచీకరణ యుగంలో సామ్రాజ్యవాదం, పెట్టుబడిదారీ విధానాలు అవలంబిస్తున్న నూతన రూపంలోని బానిసత్వ విధానమే ఇది.

పెట్టుబడిదారీ విధానపు ఈ తరహా వంచనాత్మకమైన విధానాలను వ్యతిరేకించటంతో పాటు, ప్రపంచవ్యాపితంగా కార్మికవర్గం వీనికి వ్యతిరేకంగా అన్నిరకాల పోరాటాలకు సంసిద్ధం కావాలి. ★

ఇవర్ & ఎడ్మెన్స్ పత్రం

అత్యధిక విదేశీ పెట్టుబడి, కొత్త పరిశ్రమలను కల్పించకపోగా, ఉనికిలో వున్న పరిశ్రమలను కబళించివేయటమే జరిగింది. అదే సమయంలో బడా కార్పొరేట్లకు, ప్రత్యేకించి విదేశీ పెట్టుబడి ప్రయోజనాలకు, పెద్దపీటవేసే విధానాలను ప్రభుత్వం అమలుచేస్తుండటంతో చిన్న, మధ్యతరహా పరిశ్రమలన్నీ క్రమంగా మూతబడ్తున్నాయి. ఫలితంగా, ప్రభుత్వ, పాలక నాయకుల, వారి మద్దతుదార్ల గొప్పగొప్ప ప్రకటనలకు భిన్నంగా తయారీ రంగం కోలుకోలేనంతగా కునారిల్లి పోతోంది.

జిడిపి గణాంకాల గురించి పదేపదే చెప్పటం కూడా ఈ వాస్తవాలను దాచి పెట్టబోదు. గత పది సం||ల కాలంగా మొత్తంపై జిడిపి అభివృద్ధి రేటు 7 శాతంగా వుంది. కాగా ఉత్పత్తి రంగం వాటా దీనిలో 4శాతంగానూ, వ్యవసాయరంగం వాటా 2 శాతానికి లోపుగానూ వుంది. వ్యంగ్యంగా చెప్పుకుంటే, ఈ 'హిందూ గ్రాత్ రేటు'తో ఆర్థిక వ్యవస్థ ఉద్యోగకల్పన చేయలేకపోతోంది; డిమాండ్ను సృష్టించలేకపోతోంది. అయినప్పటికీ స్టాక్మార్కెట్లు పరుగులు తీస్తూ సెన్సెక్స్ నూతన రికార్డు స్థాయిలను నమోదు చేస్తోంది. చిన్న

పరిశ్రమను, చిన్న వ్యాపారులను కబళించివేస్తూ బడా బూర్జువాలు లాభాలు సంపాదిస్తున్నారని దీని అర్థం.

ఐఎల్ఎఫ్ఎస్ భంగపాటుకు మూలం, ప్రభుత్వ తల్లక్రిందుల అభివృద్ధి విధానంలో వుంది. ఎవరికి ఉపయోగపడుతుందో ఎలాంటి అవగాహన కూడా లేకుండా, భారీ మౌలిక వసతుల కల్పన చేయటం ఎలాంటిదంటే, ఒక ఆర్థికవేత్త పేర్కొన్నట్లు పూటగడవని ఒక వ్యక్తి నివసించటానికి సర్వహంగులతో ఓ ఇల్లు నిర్మించుకున్న దానితో సమానమౌతుంది.

ఐఎల్ఎఫ్ఎస్ను ప్రభుత్వం ఇంత హడావుడిగా తన అధీనంలోకి తీసుకోవటంలోని ఆంతర్యమేమంటే, ఐఎల్ఎఫ్ఎస్ పూర్తిగా పతనం గాకుండా దానివెనుక తానున్నానని ద్రవ్య సంస్థలకు అనగా విదేశీ మదుపుదార్లకు ప్రభుత్వం హామీ ఇవ్వటంతోపాటు, ప్రజాధనంతో వారి అప్పులన్నీ చెల్లింపు చేస్తానని ప్రకటించటమే.

ఐఎల్ఎఫ్ఎస్ను ప్రభుత్వం తన అధీనంలోకి తీసుకున్న తర్వాత, నేషనల్ కంపెనీ 'లా' ట్రిబ్యూనల్ వద్దకు వెళ్ళి రుణదాతలపై మారిటోరియం ప్రకటించవలసిందిగా కోరింది. అనేక బడా మౌలిక

వసతుల ప్రాజెక్టులు ఇప్పటికే పనులు నిలిపివేసి తమవద్ద పనిచేసే వేలాదిమంది కార్మికులను రోడ్లపైకి విసిరి వేస్తున్నాయి. రాబోయే కాలంలో ఐఎల్ఎఫ్ఎస్ ఉదంతం మధ్యతరగతి వర్గాలపై ప్రభావం చూపబోతోంది. ఎల్ఐసి, యుటిఐ వంటి ఇతర సంస్థలలో మదుపుచేసిన తమ కష్టార్జితం ఐఎల్ఎఫ్ఎస్లో కుదువపెట్టబడింది. అవి తిరిగి రావటం అనేక చిక్కుల్లో పడనుంది. చిన్న వ్యాపారులకు, చిన్న పారిశ్రామికవేత్తలకు మార్కెట్ నుండి నిర్వహణ మూలధనం సమకూర్చు కోవటమే కష్టతరమౌతుంది. ఐఎల్ఎఫ్ఎస్ భంగపాటు యొక్క ప్రభావం దీర్ఘకాలంలో ప్రజల వీపులపై భారంగా మోపబడుతుంది.

ఐఎల్ఎఫ్ఎస్ భంగపాటు హఠాత్తుగా జరిగిన ఘటనగా కనపడవచ్చు. కానీ ఇది ఎంతోకాలంగా లోలోనే మరుగుతున్న అంశమే. ఇన్ని సంవత్సరాలుగా భారత ఆర్థిక వ్యవస్థలోని ప్రతి విభాగాన్ని కుదిపివేస్తున్న, నానాటికీ పెరుగుతోన్న సంక్షోభంలో భాగమే ఇది. ఈ సంక్షోభం సద్దుమణగబోవటంలేదు; పైగా రానున్న కొద్ది కాలంలోనే ప్రజాజీవితాలపై క్రూరంగా దాడి చేయబోతోంది. ★

జార్జండ్

ప్రజలపై పోలీసు కాల్పులలో మృతిచెందిన యువకుల సంస్కరణసభ


జార్జండ్ రాష్ట్రం-హజారిబాగ్ ఛాత్రలతేహార్, కర్నాపూర్ బచావో సంఘర్ష సమితి, బడ్కాగావ్ల ఆధ్వర్యంలో 2018 అక్టోబర్ 1న దాదా కళా మైదాన్లో సభ నిర్వహించారు. 2016 అక్టోబర్ 1న పోలీసు కాల్పులలో మరణించిన నలుగురు యువకులను సంస్కరించుకుంటూ ఈ సభ జరిపారు.

చాలాకాలంగా కర్నాపూర్ ప్రాంత ప్రజానీకం, ఈ ప్రాంతంలో బడాకంపెనీలు సాగిస్తున్న భూముల దురాక్రమణను, ఖనిజ సంపదల లూటీని వ్యతిరేకిస్తూ వస్తున్నారు. దీనిలో భాగంగా 2016 అక్టోబర్ 1న విద్యార్థులు, యువకులు, పెద్దసంఖ్యలో ప్రజానీకం వీధుల్లోకి వచ్చారు. నీరు-అడవి-భూమి ప్రజలకే చెందాలని, ఖనిజ సంపదపై అధికారం ప్రజలదేనని, బడా కార్పొరేటు కంపెనీల లూటీని వ్యతిరేకించాలని వారంతా నిసదించారు. ఎన్టీపిసి యాజమాన్యంతో, స్థానిక యంత్రాంగంతో కుమ్మక్క అయిన పోలీసులు శాంతియుతంగా ఆందోళన సాగిస్తున్న ప్రజలపై బుల్లెట్ల వర్షం కురిపించారు. ఈ కాల్పులలో మెహతాబ్ ఆలమ్, రంజన్కుమార్ దాస్, పవన్కుమార్ సావ్, అభిషేక్ రాయ్ అనే నలుగురు యువకులు అమరులయ్యారు. ఇంకా అనేక మందికి తీవ్రంగా గాయాలయ్యాయి.

కాల్పులలో యువకులు మరణించి రెండు సంవత్సరాలు గడిచింది. అయినప్పటికీ కంపెనీ యాజమాన్యం లేదా పోలీసు అధికారులపై ప్రభుత్వం ఎలాంటి చర్య తీసుకోలేదు. బిజెపి ప్రభుత్వ ఆధ్వర్యంలో కర్నాపూర్ ప్రజలపై దాడులు, నిర్బంధం నిరాటంకంగా జరిగిపోతున్నాయి. అందువలన, కర్నాపూర్ బచావో సంఘర్ష సమితి తమ నిరసన ఆందోళనను తీవ్రంచేయాలని, ప్రజల హక్కులను హరించివేస్తున్న ప్రభుత్వ నిర్బంధ విధానాలను వ్యతిరేకించాలని నిర్ణయించింది.

ఈ ప్రయత్నంలో భాగంగానే 2016 అక్టోబర్ 1న పోలీసు కాల్పులలో మృతిచెందిన

యువకులకు నివాళులర్పించే కార్యక్రమాన్ని చేపట్టింది. పెద్దసంఖ్యలో ప్రజానీకంతో పాటుగా నిరసనోద్యమ నాయకులనేకమంది ఈ కార్యక్రమంలో పాల్గొన్నారు. 2016 నాటి మృతులకు వక్షలు, ప్రజానీకం జోహార్పర్పించారు. నిరసనకారులపై కాల్పులు జరిపి హతమార్చిన వారిని కఠినంగా శిక్షించాలని డిమాండ్ చేశారు. ప్రజల హక్కుల పరిరక్షణకోసం ప్రస్తుత నిరసనోద్యమాన్ని మరింత బలోపేతం చేయాలని వక్షలు పిలుపునిచ్చారు. 2016 మృతవీరులకు అర్పించే సరైన నివాళి అదేనని పేర్కొన్నారు. ప్రజలు సమధికోత్సాహంతో, నిశ్చయాత్మకతతో ఈ ఉద్యమాన్ని కొనసాగించాలని పిలుపునిచ్చారు. ★



మతోన్మాదం - సామ్రాజ్యవాదం

- భారత పాలకులు

(వ్యాస సంకలనం)

పేజీలు : 80

వెల : రు. 30/-

కాపీలకు : మైత్రీబుక్ హౌస్

జలీల్ వీధి, కారల్ మార్ట్ రోడ్, విజయవాడ-2

ఆదివాసీ విచారణ ఖైదీలు

19వ శతాబ్దపు మొదటి భాగంలో, శిక్ష విధించబడిన ఖైదీలను నిర్బంధించే స్థావరంగా మాత్రమే కారాగారాలు వుండేవి. దురదృష్టవశాత్తు, ఈనాటివరకు, దాదాపు భారతదేశ కారాగారాలన్నీ విచారణలోనున్న ఖైదీలతో నిండిపోయి వున్నాయి. భారతదేశంలోని జైళ్ళన్నింటిలో 65 శాతం విచారణలోనున్న ఖైదీలే వున్నారని జైళ్ళ సమాచారం తెలుపుతోంది. కాలం గడుస్తున్న కొలదీ జైళ్ళలో విచారణ ఖైదీల సంఖ్య పెరుగుతూ వస్తోంది. 2017 నవంబర్ 4 నాటి 'ఎనకామిక్ అండ్ పాలిటికల్ వీక్లీ'లో ఇర్ఫాన్ అహమ్మద్, మహమ్మద్ జకీరియా సిద్ధిలు రాసిన ఓ వ్యాసంలో జైళ్ళలో అత్యధిక సంఖ్యలోనున్న అల్పసంఖ్యక విభాగాల వారి గురించి ప్రముఖంగా పేర్కొన్నారు. మరింత నిర్దిష్టంగా ఆదివాసులు, దళితులు, క్రిస్టియన్లు, ముస్లిములు మొదలైన వారంతా దేశ జనాభాలో వారి సంఖ్యతో పోల్చినపుడు అధిక సంఖ్యలో జైళ్ళలో మగ్గుతున్నారని వెల్లడించారు. మొత్తం జనాభాలో ఆదివాసులు 8.63 శాతం వుండగా, మొత్తంగా జైళ్ళలో వున్న వారి సంఖ్యలో ఆదివాసులు 11.33 శాతం వున్నారు. దళితులు మరియు ఆదివాసులుగా వున్న ఖైదీల సంఖ్య వారి జనాభాతో పోల్చినపుడు చాలా అధికంగా వున్నది.

సామాజిక అదుపు సాధనంగా జైళ్ళను ప్రభుత్వాలు వినియోగిస్తున్నాయని విజయ రాఘవన్ అభిప్రాయపడ్డారు. విచారణ ఖైదీలకు నాణ్యమైన న్యాయసహాయం యొక్క అవసరాన్ని ఆయన నొక్కి చెప్పారు. (ఇపిడబ్ల్యు, 2016 జనవరి 23) న్యాయవ్యవస్థతో వ్యవహరించటం, ప్రత్యేకించి బెయిల్ తీసుకోవటానికి సంబంధించిన అంశం వంటి వాటిలో చొరవ, చర్చలు జరపటంలో అశక్తులైన సమాజంలోని కొన్ని విభాగాల వారి గురించి విస్తారంగా వివరించే సాహిత్యం మన ముందు వుంది. నేరారోపణ నెదుర్కొంటున్న వారికి న్యాయస్థానం బెయిల్ మంజూరు చేయటం జరిగినప్పటికీ, ఆస్తిపరమైన జామీనుల సమస్య తలెత్తుతున్నది. ఆవిధంగా, ఆస్తిలేని వ్యక్తులు బెయిలు పొందటంలో ఎన్నో ఇబ్బందులు ఎదుర్కొంటున్నారు. జామీనుగా వుంచిన ఆస్తిని న్యాయస్థానం జప్తుచేస్తుందనే భయమే, నేరారోపణ నెదుర్కొంటున్న వ్యక్తిని తిరిగి కోర్టు బోనులో నిలపగలుగుతుందని కోర్టు భావిస్తోంది. ఏమైనప్పటికీ, బెయిల్ మంజూరు

చేయటానికి ఆస్తి పూచీకత్తుగా వుండి తీరాలనే నిబంధన విధించటం, కేవలం ఆస్తి వున్న వర్గాలకు మాత్రమే న్యాయం అనుకూలంగా వుందనే సందేశాన్ని ఇస్తోంది.

స్వేచ్ఛ ప్రసాదించటానికి లేదా బెయిల్ పొందటానికి ఆస్తి మాత్రమే ఏకైక ప్రాతిపదికగా ఎందుకు వుండాలి? ఆస్తిలేకపోవటమనే ఏకైక కారణంతో న్యాయం పొందటంలో, ప్రత్యేకించి బెయిల్ పొందటానికి ఆటంకంగావున్న నిర్దిష్ట సెక్షన్లను మినహాయించాలి. ఏమైనా ఆదివాసులు నివసించే అటవీ భూములేవీ స్థిరాస్థులుగా పరిగణించరు గనుక వారి పట్ల మరింత జాగ్రత్త, తక్షణం దృష్టిసారించాల్సిన అవసరాన్ని, విచారణ ఖైదీలుగా జైళ్ళలో మగ్గుతున్న ఆదివాసుల అనుభవాలు తెలుపుతున్నాయి.

కేరళకు ఈ అంశాన్ని వర్తింపజేసి పరిశీలిస్తే, కేరళ అభివృద్ధి నమూనా ఉన్నత సామాజిక అభివృద్ధిని సాధ్యం చేసినప్పటికీ, సమాజంలోని నిర్దిష్ట విభాగాలను ప్రత్యేకించి ఆదివాసీ జనాభాను అభివృద్ధి పరచలేకపోయింది. ఇప్పటికీ, పరిగణించ దగిన సంఖ్యలో ఆదివాసులు అడవులలో నివసిస్తున్నారు. వారికి ఈనాటికీ స్వంత ఆస్తి ఏర్పడలేదు. భూమికోసం పోరాటం ఏనాటినుండో ప్రారంభమై ఈనాటికీ కొనసాగుతోంది. 2006లో కేరళ ప్రభుత్వం షెడ్యూల్డ్ జాతుల, ఇతర సాంప్రదాయ అటవీ వాసుల (అటవీ హక్కుల గుర్తింపు) చట్టాన్ని చేసింది. ఈ చట్టం అడవులలో నివాసం వుండే వారందరికీ చట్టబద్ధ హక్కులను గ్యారంటీ చేసి స్వీయ వ్యవసాయంకోసం గానీ లేదా ఇతరేతరమైన ఉమ్మడి అనుభవంలో వున్నా గానీ లేదా జీవనాధారాన్ని గ్యారంటీ చేసే నివాసంగానీ కల్పిస్తూ కొంత భూమిని వారి పేర్లతో నమోదు చేసింది. ఈ హక్కు పత్రంతో విడివిడిగా వ్యక్తులపేరున కేటాయించిన అటవీ భూమి స్థిరాస్థిగా పరిగణింపబడుతుందా అనేది ఇక్కడ ప్రశ్న. ఈ సందర్భంలో భూమి లేకపోవటం, స్థిరాస్థిపై హక్కు మొదలైన అంశాలను విశ్లేషణ చేయాలి.

సమాచార హక్కు చట్టం ద్వారా, కేరళ జైళ్ళశాఖ నుండి సేకరించిన విచారణ ఖైదీల సంఖ్య ఆధారంగా, కేరళలోని వివిధ జైళ్ళలో 150 మంది ఆదివాసీ విచారణ ఖైదీలున్నారు. ఈ అంశంపై విచారణలోకి వెళ్ళినపుడు దృష్టికొచ్చిన మరో ముఖ్యమైన అంశమేమంటే,

స్థిరాస్థి లేని కారణంగా ఈ ఖైదీలకు బెయిల్ నిరాకరించబడిందా? లేదా అనేది తెలియరాలేదు. ఏమైనా, ఈ ప్రత్యేక కారణంతో బెయిల్ నిరాకరింపబడిన వారి సంఖ్య గురించిన సమాచారం లభించటంలో తీవ్రమైన పరిమితి నెలకొని వుంది. జైళ్ళశాఖ ఆవిధమైన వివరాలతో కూడిన రికార్డును నిర్వహించదని జైళ్ళశాఖాధి పతులలో అత్యధికులు పేర్కొన్నారు. ఈ అంశాలు మేజిస్ట్రేట్ కోర్టు పరిధిలోకి వస్తాయని వారు నొక్కి చెప్పారు.

ఏమైనా, కొద్దిమంది జైళ్ళ అధికారులు మాత్రమే తమ జైళ్ళలో ఆదివాసీ విచారణ ఖైదీలున్నట్లుగా తెలిపారు. స్థిరాస్థి జామీనులేని కారణంగానే వారికి బెయిల్ నిరాకరించబడిందని వివరించారు. మనధావాడి, వాయనాడు జిల్లా జైళ్ళనుండి లభించిన సమాచారాన్ని బట్టి జామీను సమర్పించటంలో విఫలమైన కారణంగా నలుగురు ఆదివాసులకు బెయిల్ నిరాకరింపబడిందని మరింత స్పష్టంగా తెలుస్తోంది. డ్రిసూర్లోని కేంద్ర కారాగారం నుండి అందిన సమాచారం కూడా ఇలాంటి మరో ఆరుగురి గురించి తెలుపుతోంది. అంటే దీని అర్థం మిగిలిన ఆదివాసీ విచారణ ఖైదీలు బెయిలు పొందారని అర్థంకాదు. జైలు రిమాండ్ ఫైల్స్ ప్రకారం చాలా కొద్దిమందికే బెయిల్ లభిస్తోందగా, అత్యధికులు విచారణ ఖైదీలుగా తుది తీర్పు వెలువడేవరకు జైళ్ళలోనే మగ్గుపోతున్నారు. జాగ్రత్తగా, వివరణాత్మకంగా విశ్లేషిస్తే, ఆదివాసుల శ్రేణి దాదాపు న్యాయవ్యస్థ నుండి మినహాయించబడ్డారని లేదా న్యాయ వ్యవస్థతో వ్యవహరించగలిగిన స్థితిలో వారు లేరని అర్థమౌతుంది. వీరిలో అత్యధిక విచారణ ఖైదీలు అబ్బూర్ చట్టంలోని చిన్నపాటి సెక్షన్లపై నేరారోపణకు గురైవున్నారు.

ఇదే ఆరోపణలు ఎదుర్కొంటూ, ఇదేతరహా సెక్షన్లక్రింద నేరారోపణ చేయబడిన ఆదివాసీ యేతర విచారణ ఖైదీలు సాపేక్షంగా సులభంగా బెయిల్ పొందగలుగుతున్నారని ఖైదీల రిమాండ్ నివేదికలు తెలియజెపున్నాయి. స్వేచ్ఛను పొందటానికి, విచారణ ఖైదీలుగా నున్న వారు బెయిలు పొందటానికి ఆస్తిని ప్రాతిపదికగా చూడటాన్ని మార్పు చేయాలనే డిమాండ్ ను ఈ సందర్భంలో ముందుకు తేవలసియుంటుంది.

(కోజికోడ్ కు చెందిన షహరాబ్ పెరుమాళ్ళు ఇపిడబ్ల్యులో రాసిన వ్యాసమిది-సంపాదకుడు)

2018 నవంబర్ 25న ఒడిషా - ఛాసీమూలియా సంఘ మరియు ఏరియా శ్రమజీవినంఘల ఆధ్వర్యంలో కియోంజర్జిల్లా - బిర్లాపాడియో వద్ద బీర్లాముండా జయంతి సభను నిర్వహించారు.

భారతదేశంలో బ్రిటిష్ వలస పాలకులకు వ్యతిరేకంగా సాగిన ఆదివాసీ పోరాటాలకు జాజ్జులమానమైన చిహ్నంగా షహీద్ బీర్లాముండా (1875-1900) నిలుస్తాడు. ఛోటా నాగపూర్ ప్రాంతంలో బీర్లాముండా తన తిరుగుబాటు కార్యక్రమాలను కొనసాగించాడు. ఈ పోరాటంలోకి వేలాదిమంది ఆదివాసులను సమీకరించి వారిచే సాయుధ తిరుగుబాటు చేయించాడు. తమ అడవులపైన, భూములపైన తమదే హక్కు అనే నినాదంతో ఆదివాసులను సమీకరించి, ఆ హక్కుల సాధనకోసం వారిని కార్యాచరణలోకి కదిలించాడు. స్థానిక దోపిడీ దారులకు వ్యతిరేక పోరాటం లాగా ఇది ప్రారంభమై, బ్రిటిష్ వలసవాదులకు వ్యతిరేకంగా చారిత్రాత్మక సాయుధ తిరుగుబాటుగా అభివృద్ధి చెందింది. మూండా, భువా, ఓరాన్, సంధాల్, జువాన్ మొదలైన వివిధ ఆదివాసీ తెగల నడుమ బీర్లాముండా అత్యంత ప్రజాదరణ పొందిన నాయకునిగా ఆవిర్భవించాడు.

ఆదివాసీ ప్రాంతాల్లో సాంప్రదాయకంగా ఆదివాసులు అనుభవించే హక్కులను బ్రిటిష్ వలసపాలకులు గుంజివేసుకొన్నారు. ఆదివాసులను వారి భూములలోనే వారిని వేతన కూలీలుగా మార్చారు. బ్రిటిష్ వలసపాలకులు ఒక తరహా భూస్వామ్య విధానాన్ని ప్రోత్సహించి, ఆదివాసీ ప్రజానీకంపై దోపిడీ పీడనలను తీవ్రం చేశారు. మనదేశంలో ఆదివాసుల తిరుగుబాట్లు సంభవించటానికి ఇది ఒక బలమైన కారణంగా వుంది. ఛోటా నాగపూర్ ప్రాంతంలో బీర్లాముండా నాయకత్వంలో, చుట్టుముట్టిన ఆదివాసుల తిరుగుబాటుతో బ్రిటిష్ వలసపాలకులు గంగవైరు లెత్తారు. తీవ్ర నిర్బంధం ప్రయోగించినా సరే, వారు దీనిని అణచివేయడలిచారు. అంతిమంగా బీర్లాముండాను బ్రిటిష్ పోలీసు అధికారులు అరెస్టు చేయగలిగారు. బీర్లాముండాను రాంచీ జైలులో నిర్బంధించగా, ఆయన ఆ జైలులోనే అమరుడయ్యాడు. అమరుడయ్యేనాటికి బీర్లాముండా వయస్సు కేవలం 25 సం॥లు మాత్రమే. ఆదివాసుల తిరుగుబాట్లను కిరాతకంగా అణచివేసిన తర్వాత, ఆదివాసుల హక్కులను పరిరక్షించే పేరిటనే బ్రిటిష్ వలసవాదులు కొన్ని ఆదివాసీ చట్టాలు చేశారు. వాస్తవానికి, ఈ

చట్టాలన్నీ ఆదివాసీ ప్రజలను జోకొట్టి, వారి పోరాటాలను నీరుగార్చేందుకు ఉద్దేశించినవే.

పలు గ్రామాలకు చెందిన 200మంది ప్రజానీకం బీర్లాముండా జయంతి సభకు హాజరయ్యారు. కా॥ శ్రీకాంత్ మొహంతి (ఛాసీమూలియా సంఘ, ఒడిషా), కా॥బసుదేవ్ దాస్ (ఛాసీమూలియా సంఘ ఒడిషా రాష్ట్ర నాయకులు), కా॥ రమేష్ ((శ్రమజీవి సంఘ నాయకులు), మరియు ఇతర నాయకులు ఈ సభలో పాల్గొని ప్రసంగించారు.

బీర్లాముండా కొనసాగించిన పోరాటం ఈనాటికీ ప్రాధాన్యత కలిగిందిగా వక్తలు తమ ప్రసంగాల్లో పేర్కొన్నారు. బ్రిటిష్ పాలకుల చెప్పుల్లో కాళ్ళు దూర్చిన భారత పాలకులు ఆదివాసీ వ్యతిరేక; సామ్రాజ్యవాద, పూర్వలో అనుకూల విధానాలను అమలుచేస్తూ వస్తున్నారు. భారత పాలకులు ఈ బాటలో సాగుతూ ఒక దాని వెంబడి మరొకటిగా ఆదివాసీ హక్కులను లాగివేస్తున్నారు. అటవీ ప్రాంతాలలోని ఆదివాసీ భూములలో అత్యధిక భాగం ఈనాడు ఆదివాసీ యేతర భూస్వాముల ఆధీనంలో వుంది. ఇప్పటికీ ఆదివాసులు అధిక సంఖ్యలో వారి నివాసాల నుండి విస్తాపనకు గురిచేయబడుతూ నిర్వాసితు లవుతున్నారు. ఆదివాసులు తమ భూములు, అడవి, ఖనిజసంపద, సహజ వనరులపై హక్కులను

గనుల తవ్వకం, పరిశ్రమల ఏర్పాటు, అభివృద్ధి ఏర్పాటు మొదలైన పేర్లతో కోల్పోతున్నారు. వీరి భూములు, వనరులన్నింటినీ పాలకులు భారత బడాకార్పొరేటు సంస్థల మరియు విదేశీ బహుళజాతి సంస్థల చేతుల్లో పెడుతున్నారు.

కనుకనే, దేశంలోని వివిధ ప్రాంతాలలో ఆదివాసులు పోరాట మార్గాన సాగుతున్నారు. ఒడిషాలో సాగుతోన్న కళింగనగర్, కాశీపూర్ వంటి పోరాటాలు కూడా ఈ నేపథ్యంలో ముందుకు వచ్చినవే. ఇతర ప్రాంతాలలో ఆదివాసులు తమ భూములపై, నీటి వనరులపై, ఖనిజ, ఇతర సహజ సంపదలపై హక్కులకోసం జరిపే పోరాటాలన్నీ దీనిలో భాగమే. ఈ పోరాటాలన్నింటినీ మరింత సంఘటితం, దృఢతరం చేయాల్సిన అవసరముంది. అదేవిధంగా ఈ పోరాటాలను కార్మిక, రైతాంగ ఇతర పీడిత ప్రజల పోరాటాలతో అవిభాజ్యమైన పోరాటాలుగా కొనసాగించాలి. ఈ దేశంలో పూర్వలో, సామ్రాజ్యవాద దోపిడీ అణచివేతలను రూపుమాపి, నూతన ప్రజాస్వామిక సమాజాన్ని స్థాపించే దిశగా ఈ పోరాటాలు ఎక్కువెట్టాలి. ఈ లక్ష్యాలకు మనం మరింత స్ఫూర్తితో, నిశ్చయాత్మకతతో పునరంకితంగావటానికి బీర్లాముండా జీవితం, పోరాటం ఉత్తేజం కలిగించాలని వక్తలు తమ ప్రసంగాల్లో పేర్కొన్నారు. ★

(చివరి పేజీనుండి)

రైతాంగాన్ని భూములనుండి బలవంతం గానూ, ఆర్థిక మీటలతోనూ తరలించివేసేందుకు పాలకులు చర్యలు చేపడుతున్నారని గుర్తుచేశారు. రైతుకు పంట ఖర్చులను ఒకవైపు పెంపుచేస్తూ, సంస్థాగత రుణాలను నామమాత్రం చేస్తూ, పంటలకు న్యాయమైన ధర కల్పించకుండా గాలికొదిలేస్తున్నారని, ఫలితంగా రుణాల ఊబిలో కూరుకు పోయిన రైతాంగం, ప్రధానంగా కొలు రైతాంగం, పెద్దసంఖ్యలో బలవన్మరణాలకు పాల్పడుతున్నారని ఆత్మహత్యలు సమస్యను పరిష్కరించవని తెలియ జేశారు. ఈ నేపథ్యంలో కా॥ కోటయ్య ఆశయ సాధనకోసం పీడిత, ప్రజాఉద్యమాలలో సమీకృతం కావటమే ఆయనకు అర్పించే నివాళిగా కా॥జన్మంతరావు పేర్కొన్నారు.

సిపిఐ(ఎం-ఎల్) కేంద్రకమిటి సభ్యులు కా॥గుర్రం విజయకుమార్ మాట్లాడుతూ బిజెపితో నిన్నుటివరకూ అంటకాగిన తెలుగుదేశం పార్టీ, నేడు కాంగ్రెస్ తో చెట్టాపట్టాలేసుకుంటూ ఇదంతా ప్రజాప్రయోజనం, ప్రజాస్వామ్య పరిరక్షణ కోసమేనని వంచుతున్నారని వివరించారు. 1968లో

‘జనశక్తి’ కార్యాలయంపై జరిగిన దాడిని వ్యతిరేకిస్తూ కా॥ కోటయ్య మిలిటెంట్ గా నిలిచారని, ఆ సందర్భంగానే తనకు మొదటగా ఆయనతో పరిచయం ఏర్పడిందని గుర్తుచేసుకున్నారు. గిరిపురం అరుల్ నగర్ ఇళ్ళస్థలాలకోసం, నిడమానూరు షుగర్ ఫ్యాక్టరీ కార్మికుల సమస్యల పరిష్కారంకోసం, పాతూరు, గుండిమెడ దళితలపై దాడులను ఎదుర్కోవటంలో కా॥కోటయ్య నాయకత్వంలో విశేష కృషి జరిగిందని గుర్తు చేసుకుంటూ ఆ కామ్రేడ్ కు జోహార్లర్పించారు.

ఈ సభలో రైతుకూలీసంఘం రాష్ట్ర కార్యదర్శి కా॥ఎం.ఎస్.నాగరాజు, ఏఐకెఎమ్ కెఎస్(ఒడిషా) నాయకులు కా॥ శ్రీకాంత్ మహంతి, ఏఐకెఎమ్ కెఎస్(కర్ణాటక) నాయకులు కా॥సిహెచ్. మల్లిఖార్జునరెడ్డి, ఏఐఎఫ్ టీయూ(న్యూ) రాష్ట్ర అధ్యక్ష కార్యదర్శులు కామ్రేడ్స్ సి.పెద్దన్న, జె.కిషోర్ బాబు, ప్రజాతంత్రవాదులు సరహరశాస్త్రి తదితరులు కోటయ్యకు నివాళులర్పిస్తూ మాట్లాడారు. రాష్ట్ర వ్యాప్తంగా వివిధ జిల్లాల నుండి 300 మంది పైగా ప్రతినిధులు ఈ సభకు హాజరయ్యారు.★

'రైతుకూలీ రాజ్యంకోసం పోరునల్పటమే కాక కోటయ్యకు అర్పించే సరైన నివాళి'

విప్లవ కమ్యూనిస్టునేత కాకొప్పల కోటయ్య ప్రథమ వర్ధంతిసభలో వక్తల ఉద్ఘాటన



కామ్రేడ్ కోటయ్యగారి ప్రథమ వర్ధంతి సభలో ప్రసంగిస్తున్న కా.ఎస్.రూన్సి, వేదికపై ఇతర వక్తలు

విజయవాడ, 1-12-2018 :

విప్లవ కమ్యూనిస్టునేత, రైతుకూలీ ఉద్యమనాయకులు కాకొప్పల మోహనరెడ్డి(కోటయ్య) మొదటి వర్ధంతి సభ డిసెంబర్ 1వ తేదీ ఉదయం స్థానిక ఐఎంఎ హాల్లో జరిగింది.

రైతుకూలీసంఘం(ఆం.ప్ర) రాష్ట్రకమిటీ అధ్యక్షులలో జరిగిన ఈ సభకు సంఘం రాష్ట్ర అధ్యక్షులు కా.సింహాద్రి రూన్సి అధ్యక్షత వహించారు. తొలుత సిపిఐ(ఎం-ఎల్) కేంద్రకమిటీ సభ్యులు, 'జనశక్తి' సంపాదకులు డా॥పి.జనవంతరావు, కోటయ్యగారి చిత్రపటానికి పూలమాలవేసి జోహార్ల ర్పించారు. ఈ సభకు హాజరైన పలువురు నాయకులు, ప్రజాతంత్రవాదులు, కుటుంబ సభ్యులు, ఇతర ప్రజాసంఘాల నేతలు కోటయ్యగారి చిత్రపటం వద్ద పూలు వుంచి ఘనంగా నివాళులర్పించారు. అమరులు కాకొటయ్య స్మృతిలో సభికులంతా లేచి నిలబడి 2 నిమిషాలు మౌనం పాటించిన అనంతరం ప్రజాకళాకారులు ఆయన స్మృతిలో విప్లవ గీతాలాలపించారు.

సభకు అధ్యక్షత వహించిన కా.యస్.రూన్సి మాట్లాడుతూ విప్లవ కమ్యూనిస్టు నేతగా, పీడిత ప్రజాఉద్యమ నాయకునిగా కాకొటయ్య చేసిన కృషిని గుర్తుచేశారు. తెలంగాణా సాయుధ పోరాటకాలంలో బాలసంఘం కార్యకర్తగా రాజకీయ జీవితం ప్రారంభించిన కాకొటయ్య, విజయవాడలో కార్మిక, ప్రజాసంఘాలు నిర్మించి బాధ్యత వహించారని, పేదల నివాస కాలనీల ఏర్పాటులో మిలిటెంట్గా ప్రజలకు నాయకత్వం నెరిపారని గుర్తుచేశారు. నల్గొండజిల్లాలో కరవు సమస్యపై లోతుగా అధ్యయనంచేసి పరిష్కార మార్గాలను సూచిస్తూ విస్తృత, ప్రచార ఆందోళనలకు నాయకత్వం వహించారన్నారు. రైల్వే కార్మికుల సమ్మెలో కీలకంగా పాల్గొన్నారని తెలిపారు. 2001 నుండి మరణించేవరకూ రైతుకూలీసంఘం(ఆం.ప్ర) రాష్ట్ర కార్యదర్శిగా బాధ్యతలు నిర్వహించారని, అన్ని జిల్లాలలో పర్యటించి గిరిజన, పీడిత, రైతాంగ ఉద్యమాలకు

కొండంత అండగా నిలిచారని గుర్తుచేశారు. రైతుకూలీ ఉద్యమాలలో మమేకమవటంతోపాటు, కార్యకర్తల, ప్రజల కుటుంబాల సాధకభాదకాలు విచారిస్తూ వారికి తలలో నాలుకలాగా వ్యవహరించటం ఆయన ప్రత్యేకతగా వివరించారు. పోలీసుల చిత్రహింసలు, పలుమార్లు నిర్బంధానికి గురైనా, మొక్కుపోక కడదాకా విప్లవ ఆశయానికి కట్టుబడి నిలిచారని పేర్కొంటూ, ఆ మార్గాన ముందుకు సాగటమే ఆయనకు అర్పించే నివాళిగా పేర్కొన్నారు.

సిపిఐ(ఎం-ఎల్) కేంద్రకమిటీ సభ్యులు, 'జనశక్తి' సంపాదకులు డా॥పి.జనవంతరావు మాట్లాడుతూ దేశంలో ప్రస్తుత రాజకీయ పరిణామాలను విశ్లేషించారు. పెద్దనోట్ల రద్దు, జిఎస్టీ అమలువంటి వినాశకర చర్యలతో అంతిమంగా సామాన్య ప్రజానీకపు జీవనం కుదేలైందన్నారు. రక్షణ రంగంతో సహా, దేశంలో కీలకమైన విభాగాలన్నింటా సామ్రాజ్యవాదుల ప్రవేశాన్ని వేగవంతంచేయటమేగాక, పీకలలోతు అవినీతిలో మోదీ ప్రభుత్వం కూరుకుపోయిందన్నారు. ప్రజల నిత్యజీవన సమస్యలను పరిష్కరించలేని కేంద్ర, రాష్ట్ర ప్రభుత్వాలు కుల, మత, ప్రాంతీయ తత్వాలు రెచ్చగొడుతూ ప్రకృద్దోష పట్టిస్తున్నారన్నారు. దోపిడీశక్తుల ఈ వన్నాగాలను గుర్రెగి ప్రజలంతా ప్రజాఉద్యమాలలో సమీకృతులవ్వాలని పిలుపునిచ్చారు.

నల్గొండజిల్లాలో 1980లలో తీవ్రకరవు నేపథ్యంలో, రైతాంగపు మోటార్లు కాల్చిపోతున్న నేపథ్యంలో కాకొటయ్య నాయకత్వంలో ఈ సమస్యపై అధ్యయనం చేసి సాగించిన ఆందోళన ఫలితంగా ప్రభుత్వం దిగివచ్చి సమస్యను తాత్కాలికంగా పరిష్కరించిందన్నారు. కరీంనగర్ జిల్లాలో అమరుడు కా. ఎన్.వి. కృష్ణయ్య ఇదే తరహా సమస్యపై ప్రజలను కదలించటంతో పి.వి.నరసింహారావు దిగివచ్చి పోచంపాడు వరద కాల్పుకు శంఖుస్థాపన చేశాడని గుర్తుచేశారు. పాలకులు నీటి పారుదల గురించి అదేవనిగా మాట్లాడుతూ వస్తోన్నా ఇన్ని సం॥ల తర్వాతకూడా పరిస్థితుల్లో మార్పులేదని వివరించారు. (తరువాయి 23వ పేజీలో)